

dawl Frangiskan

LEHEN IL-KAPUČĊINI MALTIN



8

3 **Insara tar-Regjstri**
Editorjal

4 **Personagġi Bibliċi**
minn Mons. Lawrenz Sciberras

7 **Missjoni**
minn Fr Hilary Abela OFMCap

8 **L-Istonku u l-Aċidu**
minn Dr Josef Micallef MD, MRCP (UK)

9 **Poeżija**
minn Kav. Joe M. Attard

10 **Epifanija... Jew Ahjar Epifaniji**
minn Lawrence Attard

11 **Il-Kapuċċini u d-Dar tal-Industrija fil-Floriana (1825)**
minn Winston L. Zammit, B.A.,(Hons),
P.G.C.E., M.A.

12 **Tifkira ta' Patri Leonard Busuttil OFMCap 1917 – 2009**
minn Fr Martin Micallef OFMCap,
Segretarju u Arkivista Provinċjali

16 **Il-Hela**
minn Kav. Joe M. Attard

17 **Is-Saċerdozju b'Lenti Franġiskana**
minn Patri Mario Attard OFMCap

18 **Battalji Ġodda**
minn Manwel Micallef

20 **Vokazzjoni**
minn Br Dennis Calleja OFMCap

21 **Okkult**
minn Fr Franco Fenech OFMCap

22 **Ġustizzja**
minn Dr Mark Anthony Mifsud Cutajar LL.D

23 **Poeżija**
minn Kav. Joe M. Attard

24 **Novella**
minn Emily Barbaro-Sant


26 **San Pawl... Il-Poeta u l-Globalizzazzjoni (1)**
minn Philip E. Said

28 **Il-Bolol ta' Malta (20)**
minn Tony C. Cutajar

29 **Abbonament dawlFranġiskan**

30 **Kompetizzjonijiet**
minn P. Wistin Attard OFMCap

31 **Katekezi tal-Papa Benedittu XVI**
minn Harry Agius Ordway



12



16



23



26

Hlas ta' l-Abbonament: €9.32 fis-sena.

Kull offerta, barra mill-hlas, hi milqugha bhala għajnuna għall-Missjoni, li għandha tintbagħat lid-Direttur:

Ċentru Missjoni Kapuċċini, Kunvent tal-Kapuċċini, Floriana - FRN1211



Qoxxra:

San Pawl akkompanjat minn Publju mahtur Isqof tal-Gżira jxandar il-bxara t-tajba.

Pittura ta' Envin Cremona fil-knisja Arċipretali, Floriana.

Hajr: Arċipriet Dun Richard Borg

BORD EDITORJALI

Editor

Leonard Falzon OFMCap

Amministratur

Crispin Tabone OFMCap

Distributur

Dorian Holland OFS

Membri

Frans Abela Giusti OFMCap

Wistin Attard OFMCap

Martin Micallef OFMCap

DIREZZJONI U AMMINISTRAZZJONI

Kunvent tal-Kapuċċini,

Floriana - FRN1211

Tel: 2123 3874/2122 5525/2123 4949

e-mail: leofalzon@waldonet.net.mt

ISSN 1811-5373

DISINN U LAYOUT

Robert Tabone

Mob: 9947 3763


MITBUGH

Gutenberg Press Ltd.

Tel: 2189 7037

Kull korrispondenza, artikli, kitbiet u ittri biex jidhru fid-Dawl FRANĠISKAN għandhom jiġu indrizzati lill-Editor. Id-Direzzjoni ttrisserva d-dritt li tippubblika fid-Dawl FRANĠISKAN dawk l-artikli, ittri jew tagħrif ieħor li jidhrilha li jkunu jaqblu max-xejra tar-rivista.

© Dawl Franġiskan 2010
Publikazzjoni Franġiskani
Kapuċċini



INSARA TAR-REGISTRI

Malta u Ghawdex minn dejjem kienu speċjali f'ħafna oqsma, speċjalment fir-religjon li nhaddnu. Idhol xi darba f'xi ufficċju parrokkjali u ara ssib ruxxmata ta' registri mimlija ismijiet ta' persuni li huma nniżżla bhala nsara. Insara tar-registri ghandna bir-rimi! Imma xi nghidu għall-insara tal-fatti?

Fl-Itra Pastoral tal-Avvent tas-sena 2009, l-Isqfijiet tagħna lmentaw mill-fatt li hafna nsara Maltin u Ghawdxin jingharfu **"biss mir-registri tal-Maghmodijiet"**. Fi kliemhom stess, **"hawnhekk tiġi l-kuntradizzjoni ta' xi whud. Nghid li jien nisrani u ma nersaqx lejn il-Knisja, lejn il-Kelma ta' Alla u lejn l-Ewkaristija. Din il-ħaġa ssir biss meta nitkellmu fuq il-fidi tagħna, għax meta fil-hajja soċjali tagħna nidhlu għal xi mpenn, normalment naċċettaw dak kollu li titlob din l-għażla. Nghidu li ahna nsara, iżda ma nipprattikawx il-fidi, u allura nibdew nitbeghdu mill-fidi jew nghixuha biss fil-qoxra!"**

U tghid tassew qeghdin nghixuha biss fil-qoxra? Il fallimenti fiż żwiġijiet, is separazzjonijiet li qeghdin ifaqqsu iżjed mill-fieles, il-kilba għall-pjaċir

tal-mument, il-kultura ta' xejn mhu xejn, żgur li qed jikkwalifikawna bhala nsara tar-registri! U dan għaliex m'ahniex naghtu widen għall-Kelma ta' Alla. It-tghajjir qed iġib iżjed tghajjir, it-tradiment qed jitpatta bi tradiment, is-serq jiġi mwieġeb bis-serq eċċ... U f'dan it-tahwid kollu li l-ħażen li qed naghżlu qed idahhalna fih, il-Kelma ta' Alla tħambqilna kontinwament: **"Ma tafux li l-ingusti ma jirtuħix is-saltna ta' Alla? La titqarqux! La ż-żienja, la idolatri, la adulteri, ... la hallelin, la rghiba, la skaren, la qassiesa fuq in-nies, la ħattafa, ma jirtu s-saltna ta' Alla!"** (1Kor 6:9-10). U jekk wiehed jispiċċa barra s-saltna ta' Alla x'hemm jistennieh jekk mhux it-telfien ta' dejjem? **"Jiena nghidilkom li għad jiġu ħafna mil-lvant u mill-punent u joqoghdu fuq il-mejda ma' Abraham u ma' Iżakk u ma Ġakobb fis-Saltna tas-Smewwiet, waqt li dawk li twieldu fls-Saltna Jitkeċċew 'il barra f'ld-dlam; hemmhekk ikun hemm il-biki u t-tghażżiż tas-snien!"** (Mt 8: 11-12).

Ejjew nislmghu lil San Pawl li jle fostna d'f, d'lsa' mija u ħamsin sena ilu, jerga' jħabbirna l-Kelma ta' Alla l'illum permezz ta' din l-affermazzjoni qawwiya tal-Isqfijiet tagħna: **"Il-komunità tal-Knisja trid tingharaf iktar mill-kliem u l-imġiba tal-membri tagħha milli biss mir-registri tal-Maghmodijiet"**. Kun nisrani ta' veru. Jalla ħajtek xxandar kliem ta' mħabba għal Ġesù. Jekk tagħmel hekk ismek jibqa' mnizzel fir-registru tal-hajja ta' dejjem! •



is-sultana ta' saba


(Mara rzina tassew)

L-istorja ta' din il-mara qalbiena, għaqlija u ta' karattru iebes qiegħda l-aktar f'relazzjoni ma' dik tas-sultan Salamun. Dan is-sultan, li kien it-tifel ta' David, fuq ix-xewqa ta' Salamun stess Alla żejnu b'dehen u għaqal kbir. U l-glorja ta' dan is-sultan l-aktar li dehret kienet fit-tempju li bena. U Alla ppremjah lil Salamun tant li qallu: "Qed nagħtik moħħ għaref u għaqli, hekk li hadd qablek ma kien hawn bħalek u anqas warajk ma jkun hawn". U dan kollu seħħ tassew.

IL-KUMMERĊ MA' SABA

Kemm minhabba l-bini tal-maqdes li Salamun ried li jkun fost l-ibbah u l-oghna fil-pajjiż kif ukoll biex isiru l-offerti 'l Alla, Salamun ghamel hbieb ma' hafna pajjiżi ohra barranin biex minn għandhom ukoll jakkwista l-aqwa u l-ahjar dejjem favur il-maqdes. Fost dawn il-pajjiżi kien hemm li minn għandhom Salamun akkwista dak li huwa tajjeb hemm il-belt ta' Saba.

Din il-belt tal-Lvant Imbiegħed bosta drabi tissemma ma' hafna tribujiet



Gharab ohra, fejn illum hemm il-Jemen. Din il-belt isimha jidher ukoll fil-kitbiet tal-Assirja. Hafna kummerċ kien jitlaq minn din il-belt lejn il-Punent. Fost l-oġġetti li l-belt ta' Saba kienet tesporta lejn Tir u l'Israel kien hemm deheb, hwawar, drappijiet b'kuluri

jkanġu u haġar prezzjus, u fost l-ifjen incens. Il-profeti fosthom l'zaija, "Mriehel ta' iġmla għad jgħattuk, l-iġmla żghar ta' Midjan u Għefa; ilkoll minn Saba jġu, mgħobbija bid-deheb u l-incens, u jxandru t-tiffir tal-Mulej" (60:6) u Ġeremija (6:20) ifahhru lill-belt ta' Saba għad-deheb fin u l-incens tant ifuh tagħha. Ġob imbagħad isemmi l-merkanti għaqlin ta' Saba. "Igharrxu għalihom il-karwani ta' Taman, il-merkanti ta' Saba jittamaw fihom" (Ġob 6:19).



Fis-sena 1950 saret esplorazzjoni arkeoloġika Amerikana lejn il-Jemen u r-riżultati li harġu xeħtu hafna dawl dwar il-kummerċ li kien jitlaq minn Saba. Ukoll fl-arkivji tal-Assirja fis-seklu VIII, VII qabel Kristu, jissommew hames irgejjen nisa fosthon ir-reġina ta' Saba, li naturalment kienu jmexxu huma. Dan allura jkompli jikkonferma kemm dak li tghid l-Iskrittura rigward is-sultana ta' Saba huwa minnu (1Slat 10; 2Kron 9). Tajjeb għalhekk li wiehed jidhol f'aktar dettal dwar ir-reġina ta' Saba li isimha jissemma mhux biss fit-Testment il-Qadim, imma wkoll fil-Ġdid.



Iż-żewġ materji prima li r-reġina ta' Saba kienet tesporta kienu d-deheb u l-hwawar. Magħhom fuq kollox hemm l-inċens. Issa kemm mill-Iskrittura kif ukoll mid-drawwiet tal-Lhud, nafu sew kemm dan il-poplu kien juża d-deheb kif ukoll l-inċens. Is-sultan Salamun xtara hafna deheb għat-tempju dejjem biex iżejnu bl-akbar mod kif jixraq 'l Alla. **"U Salamun kesa t-tempju minn ġewwa b'deheb mill-ifjen u dendel velu b'holqa tad-deheb quddiem is-santwarju u ksieh bid-deheb. U l-altar ta' quddiem is-santwarju ksieh ukoll bid-deheb"** (1Slat 6:21-22a).

L-istess għandu jingħad dwar l-inċens. Ta' kuljum kwantitajiet kbar kienu jinharqu fit tempju. L-ewwel bhala sinja ta' adorazzjoni 'l Alla ta' Iżrael. It-tieni blex li ilha tfuh tal-Inċens Itaffi xi ffit dawn l-irwejjah qawwija

tal-bhejjem mahruqa. Ix-xiri tad-deheb u tal-hwawar kien isir mingħand in-negozjanti ta' Saba. Naturalment dawn meta kienu jirritornaw lejn arthom kienu jirakkuntaw bid-dettalji kollha x'raw u x'semghu fil-Palestina b'mod speċjali f'Ġerusalemm. Ma' dan in-negozjanti kienu iżidu jghidu x'raw fit-tempju u fuq kollox x'jingħad dwar is-sultan għaqli u għaref tagħhom li kien Salamun.

Is-sultana ta' Saba għalhekk meta semgħet b'dan kollu, u fuq kollox bil-ghana u l-għerf ta' Salamun, ħabtet tohla xi ftit. Imma din ir-reġina biex timxi mal-karattru tagħha riedet li tara b'għajnejha u trniss b'idejha biex temmen dak li ntqalilha dwar Salamun. Imma jekk il-leblieba li r-reġina ta' Saba kellha biex tisma' lil dan il-hakem straordinarju kienet kbira, iddiffikultajiet tal-vjaġġ ma kenux

anqas. Però xejn ma kien jimporta dan, l-aqwa li tmur, tara' u tisma.

TIXXENNAQ GĦALL-GĦERF

Kif kien is-soltu jsir, telqet karwana ta' negozjanti minn Saba mgħobbija bl-inċens, deheb u biż-żjut tal-balzmu u lawdanu. Din id-darba però, kienet wahda speċjali mhux le fil-kwantità ta' hwawar, daqskemm fil-kwalità, għaliex kien hemm ukoll magħhom ir-reġina tagħhom stess. Il-ghan tal-miġja tar-reġina Saba għand Salamun kien ċar: **"Ġiet biex iġġarrbu b'mistoqsijiet tqal f'Ġerusalemm"** (2Kron 9:1b).

Mid-djalogu li sar bejn iż-żewġ ħakklema, Salamun Intebah li quddiemu kellu mara – reġina ta' ċerta kapaċità intelletwali u għerf kbir. Imma hu li kien imżejjen bil-għerf t'Alla wieġeb għal kull mistoqsija li għamlitlu r-reġina



“U Salamun weġibha għal kull ma staqsietu; xejn ma kien hemm li baqa’ mohbi għas-sultan li ma kienx jista’ jwieġbu” (1Slat 10:3b). U s-sultana ta’ Saba kompliet tisma’, tiżen u tixtarr il-għerf hiereġ minn fomm Salamun. Dak li ġiet għalih is-sultana sabitu kollu u bil-kbir.

Matul iż-żmien li r-reġina damet fil-belt il-qaddisa Salamun dawwarha fil-palazz tiegħu. Hadha juriha t-tempju tant għażiż għalih u għal-poplu tiegħu. Xtaq kieku Salamun idahħal lir-reġina fil-bitha tat-tempju fejn kuljum isiru s-sagrifiċċji, jew ukoll fil-parti ta’ ġewwa fejn il-qassis filghodu u filghaxija kien jidhol joffri l-inċens lil Alla. Imma Salamun ma setax jagħmlu dan mar-reġina Saba. Ibda biex din kienet mara u t-tieni ma kenitx Lhudija; allura assolutament ma setgħetx tidhol kull fejn xtaqet hi.

Salamun ma baqax lura milli juri kemm kien tassew għani, għaliex għamel ikliet l-aktar kbar fejn kienu mistiedna bosta mill-kbarat. Ir-reġina Saba ma halliet jahrabilha xejn minn quddiem għajnejha; tosserva, tisma’, tgharrex, tifli u tomghod. Sa fl-aħħar ir-reġina Saba fethet qalbha u stqarret fil-berah:

“Tassew kien minnu dak li smajt f’arti fuqek u fuq għerfek; ma ridtx nemmen dawn il-hwejjeġ qabel ma ġejt u rajt b’għajnejja. U ma kienux habbruli nofs il-kobor ta’ għerfek. Akbar inti mill-aħbar li smajt” (2Kron 9:5-6).

Is-sultana ta’ Saba ta’ intelligenti li kienet meta semgħet l-għerf ta’ Salamun kif ukoll rat l-ordni fil-palazz tiegħu u r-rispett li s-sudditi tiegħu juru lejn it-tempju kkonkludiet li dan il-bniedem – Salamun – għandu l-għajnuna ta’ qawwa akbar, għajnuna li hi ma kellhiex avolja forsi kienet aktar għanja minnu. U għalhekk b’għageb kbir ir-reġina kompliet: **“Henjin in-nies tiegħek, henjin il-qaddejja tiegħek, li qeghdin miegħek u jisimghu dejjem il-għerf tiegħek. Ikun imbierek il-Mulej, Alla tiegħek li tghaxxaq bih, u qieghed fuq it-tron tiegħu, b’sultan tal-Mulej Alla tiegħek; għax Alla tiegħek habb lil Izrael, u jrid iżommu haj għal dejjem, u għamlek sultan fuqhom biex tagħmel il-ħaqq u s-sewwa”** (2Kron 9:7-8).

REGINA GHAQLIJA

Kull mibdi mlmum. Hekk ukoll ġara miż-żjara tas-sultana Saba lil Salamun. Izda qabel ma nfirdu,


iż-żewġ kapijiet taw ir-rigali lil xulxin. Dan tar-rigali huwa sinjal l-aktar sinifikattiv għan-nies tal-Orient. **“Imbagħad tat lis-sultan mija u ghoxrin talen deheb, kotra kbira ta’ hwawar u haġar prezzjuż: qatt ma ġiet kotra kbira ta’ hwawar daqs dik li ġiebet is-sultana ta’ Saba lis-sultan Salamun”**. (1Slat 10:10).

L-istess haġa għamel is-sultan ta’ Izrael. Dan ma baqax lura. **“U s-sultan Salamun ta lis-sultana ta’ Saba kull ma kienet tixtieq u talbitu, barra li taha minn rajh ta’ sultan li kien”** (1Slat 10:13).

It-test sagru jikkonkludi din il-viżta statali tas-sultana Saba b’dawn il-kliem. **“U hi qabdet it-triq u telqet hi u l-qaddejja tagħha, lejn pajjiżha”** (1Slat 10:13b). Dan juri kemm din ir-reġina kienet mara serja, gharfa u bil-għaqal, mara li ma qagħditx tilgħab man-nar. Kemm damet Gerusalem, is-sultana ta’ Saba żammet id-dinjità għolja tagħha u ma ntilfithx wara t-tlellix li jleqq biss. Ma riditx li tkun mixtrija mir-rigali li taha Salamun. Ir-reġina ta’ Saba flimkien mal-qaddejja tagħha telqet b’rasha merfugħa ‘l fuq u waslet pajjiżha ferhana, għaliex akkwistat il-għerf.

Interessanti hafna kif din il-ġrajja tas-sultana ta’ Saba jsemmiha wkoll Ġesù. Il-kuntest kien fejn Ġesù juri lin-nies li huwa bil-bosta aqwa minn Salamun. U l-Lhud ma redux jaċċettawh, għalhekk is-sultana ta’ Saba stess għad tkun ta’ ċanfira għall-poplu Lhudi. **“F’jum il-ħaqq is-sultana ta’ nofs in-nhar għad tqum u tehodha kontra dan in-nisel u tikkundannah għax hi ġiet mit-truf tal-art biex tisma’ l-għerf ta’ Salamun, u araw, hawnhekk hawn min hu aqwa minn Salamun”** (Mt 12:42; Lq 11:31). •

jiena nemmen!



It-twemmin huwa qawwi fl-Afrikan:

- jemmnu f'Alla li huwa għajn tal-ħajja;
- jemmnu fl-erwieh ta' missirijiethom;
- jemmnu f'dak kollu li jħarsuhom minn kull deni; u
- jemmnu fi Kristu li ġabu magħhom il-ħabbara tal-Kelma ta' Alla.

It-twemmin li għandhom dawn in-nies huwa frott tal-qlubija li tmexxihom 'il quddiem bla ma jaqtgħu qalbhom minn kull tiġrib.

HSIEB MERFUGH LEJN ALLA

Il-qawwa li wera Alla fil-holqien tiegħu refgha l-hsibijiet tal-Afrikan biex jemmnu f'dak li ma jidhirx. Hemm talb, kant u żfin li jagħtu gieh 'l Alla. Qatt ma naqset minn nisilhom il-festa ta' radd il-ħajr għal kull ma għamel Alla magħhom. Talb ta' dnawwa biex Alla jhenn għall-miġemgħa ma naqasx minn fomm l-Afrikan.

Il-hsieb lejn Alla ġiel lil Afrikan biex jibnu mqades fejn jiltaqgħu għat-talb flimkien. Imbnew ukoll mdiebaħ għall-hruq tal-bhejjem. Għal dan il-ghan kien hemm bżonn ta' nies magħżula li huma mdahħlin fiż-żmien u mseddqa minn Alla.

Ghemil maħsub għall-gejjieni mlissen minn dawk li jiftiehemu flimkien dejjem temmem bil-kliem "Jekk Alla jrid". Kliem li juri kemm l-Afrikan jemmnu f'Alla u jħallu kollox f'idejh.

It-tbissima fuq wiċċ l-Afrikan li dejjem ɛrɛqot qalb il barrani, hija turija tal-ferħ li jnissel Alla fil-qlub ta' dawk li jemmnu fih.

IT-TFITIX

herqan għall-ksib tal-ħobża ta' kuljum iqawwilhom qalbhom li jegħlbu kull tfixkil għax f'qalbhom isaltan il-hsieb: Ma nafx x'inhi biża'. Hafna drabi l-qlubija Afrikana hija tagħlima għall-missjunarji biex ma jatqgħu qalbhom minn xejn u jagħtu hajjithom b'debħa safja lil Alla.

MEZZI TA' GHAJNUNA

Mard, nixfa, ġuħ, holm li jwerwer u kull haġa li jxekkel is-serħan tal-qalb ma jogħgħob lil hadd. Għal Afrikan dawn il-hwejjeġ huma saħta minn Alla.

B'xorti kbira l-missjunarji ġabu magħhom id-drawwiet tal-ilbies tad-domni, slaleb zġhar, tberik tal-ilma u kuruni tar-rużarju li hafna drabi jintlibsu fl-ghenuq. Ma nafx jekk dawk il-mezzi tal-ghajnuna u serħan il-moħħ jagħmlux il-mirakli jew le. Naf biss li kull darba li ġie xi hadd għandi biex ngħinu minn xi xkieli li kien għaddej fih, nagħmlu talba flimkien. Nemmen fil-fidi ta' dak li talabni l-ghajjununa, nagħtih xi mezz għall-fejqa bħal domna, salib, jew ftit ilma mbierek. Mal-mixja

taż-żmien il-mifxul isib il-mistrieħ tiegħu.

Il-missjunarji bnew santwarji tal-Madonna fejn għadd ta' nies imorru jżuruhom biex jitolbu lil Omm hanina tghinhom fis-saram li jiltaqgħu miegħu. Dawk li jmorru f'dawn is-santwarji jagħmlu ġranet ta' talb, qrar u quddies b'tisfija għal dnubiethom u għall-qluħ ta' xi grazzja. Hafna jmorru lura fi djarhom b'qalbhom ferhana u b'tama qawwija li Alla u l-Omm hanina se jagħtuhom dak li talbu.

GHAQDIET TA' KRISTU HELLIES


Hafna mill-postijiet ma jxekklux it-taħbira tal-Kelma ta' Alla. L-istedsina tal-Imghallem "Ejjew għandi, intom ilkoll li tinsabu mħabbtin u mtaqqin, u jiena nserrahkom" (Mt 11:28) tghin biex thegġeġ xi nies li waqqfu Għaqdiet u sejhu għal magħhom lil kull min għandu bżonn tal-ghajnuna f'ħajtu. Hafna huma dawk li nagħqdu magħhom u baqgħu jwettqu dak li emmnu mill-ħabbar.

L-Afrikan li konna ngħidulhom ma jemmnu, illum sirna nafu li f'qalbhom hemm moħbija ż-żerriegħa ta' twemmin li mal-ewwel xita tniġbet u tagħti l-frott tagħha.

Jiena nemmen li l-Afrikan jemmen f'Alla. •

REBBIEHA LOTTERIJA MISSJUNARJA 2010

1. L-ewwel premju: Ms Gemma Azzopardi, Xghara, Ghawdex - Biljett Nru 0116358
2. It-tieni premju: E. Maistre, il Belt Valletta - Biljett Nru. 021051
3. It-tielet premju: Robert Carabott, H'Attard - Biljett Nru: 011163
4. Ir-raba premju: M. Mizzi, Haż-Zabbar - Biljett Nru: 049012



L-ISTONKU U L-AĊIDU

Mhux darba jew tnejn, nieklu xi ikla tajba li 'tinżilna għasel', iżda mbagħad wara ftit sigħat jibda jiddispjaċina għax l-istonku jagħmel tiegħu u naghmlu xi lejl imqajmin bil-hruq ta' stonku, aċidu tielgħa sa grizmejna u ninkwetaw li għandna uġigh fis-sider.

Jeżisti bħal muskolu bejn il-pajp tal-ikel (oesophagus) u l-istonku li normalment jingħalaq biex l-aċidu u l-ikel ma jittlax lura. Dan jirrillassa u l-aċidu jitle' 'l fuq. Il-verità hi li meta nieklu ikla 'tajba' (jiġifieri mxahhna), hemm tendenza li dan il-muskolu jirrillassa u b'hekk jitle' lura l-aċidu fil-pajp tal-ikel. Dan m'għandu xejn x'jiproteġgħih mill-aċidu u hemm nibdew bid-dwejjaq u l-uġigh. Dan jissejjah 'acid reflux' u meta l-pajp tal-ikel jiffjamma nsejhulu 'oesophagitis'. Dawn iż-żewġ termini jingħaqdu flimkien f'termini mediċi bħala GERD (Gastro-Esophageal Reflux Disease).

KEMM HI KOMUNI?

Wiehed minn kull għaxra minn nies ikollu hruq ta' stonku tal-anqas darba kuljum l-aktar wara l-ikel. Hafna drabi dan ma' jidmex u jkun hafif. F'ċerti każijiet dan isir aktar frekwenti li jibda' jdejjaqna ta' kuljum u jidmex.

X'INHUMA S-SINTOMI?

1. Hruq ta' stonku.
2. Uġigh ta' stonku u fis-sider li generalment imur bejn il-gwienah tad-dahar. Kultant "qisu se jtik attakk tal-qalb".
3. Tifwieg u thossok se tinfaqa'.
4. Hruq li jasal sal-grieżem u toghma hażina.
5. Dardir.
6. Anqas frekwenti: sogħla fil-vojt, hanqa tal-vuċi, riħa fil-halq u problemi bil-hanek.

X'JISTA' JŽID IL-HRUQ TA' STONKU?

- L-alkoħol,
- is-sigaretti,
- ikliet kbar u bix-xaham,
- il-hxuna, nisa tqal,
- ċerti pinnoli (speċjalment tal-uġigh) u
- età t'aktar minn 35 sena kollha jistgħu jżidu l-hruq ta' stonku.

'Hiatus Hernia' hija kondizzjoni li spiss niltaqgħu magħha fejn parti mill-istonku titla' 'l fuq mid-dijaframma lejn il-pajp tal-ikel u l-effett tal-muskolu jintilef u jiġdied il-GERD.

HEMM BŻONN TA' TESTIJET MEDICI?

Jekk is-sintomi ilhom hafna u mhux qed jiżdedu jew itellfu mill-hajja normali, m'hemmx għalfejn testijiet mediċi.

It- testijiet li l-aktar isiru huma:

1. Endoskopija – jiġifieri speċjalista jittawwal fl-esofagu, l-istonku u l-ewwel parti tal-musrana permezz ta' teleskopju żgħir. Dan ikun jista' jara' xi problemi u jiehu kampjuni waqt il-proċedura.
2. Barium Meal / Swallow – Jitlehed X ray speċjali wara li jinxtorb bhall-'halib' (contrast) tal-istonku u l-pajp tal-ikel.
3. Testijiet biex tiġi ċekkjata aċidità fl-istonku.
4. ECG u X ray tas-sider biex jiġi eskluż mard iehor tal-qalb, pulmuni, jew organi ohra tal-madwar.

X'NISTGHU NAGHMLU BIEX INTAFFU S-SINTOMI?

1. Nevitaw is-sigaretti.
2. Nevitaw ċertu ikel u x-xorb. It-tadam, zalza, ċikkulata, 'fast food' u ikel bix-xaham jew moqli, il-menta, kafè u l-alkoħol.
3. Ma nabbużawx minn ċerti mediċini bhall-pinnoli tal-uġigh.
4. Nonqsu mill-piż żejjed.
5. Poġġi bil-qieghda.
6. Hu tazza hallb jew mlstura/ mustardina ta' kontra l-aċidu.
7. Mur orqod fuq stonku vojti. Evità li tlekol fl-ahhar tliet sigħat qabel l-irqad.

HEMM XI KOMPLIKAZZJONIJIET?

Ninringrazzjaw 'l Alla li dawn huma rari.

1. Problema fil-kwalità tal-hajja meta s-sintomi huma spissi u jqajmuk bil-lejl.
2. Ulċera fl-istonku jew fl-ewwel parti tal-musrana.
3. 'Stricture'- Jekk l-aċidu jkun ilu għal snin twal, il-pajp tal-ikel jidjieg u dan jagħti problemi meta nibilghu l-ikel.
4. 'Barrett's oesophagus'- iċ-ċelloli tal-pajp tal-ikel jinbidlu f'dawk li jixbhu tal-istonku. Din trid tiġi segwita għax jistgħu jsiru malinji.
5. Kanċer – Il-kanċer tal-pajp tal-ikel jista' jiżded bi f'it. Dan huwa aktar komuni f'dawk li jpejpu jew jixorbu.

X'INHI L-KURA?

1. Pinnoli jew misturi ta' kontra l-aċidu. Dawn malajr ittaffu s-sintomi u l-aċidu.
2. Pinnoli ta' kontra l-aċidu: hemm żewġ tipi – proton pump inhibitors (jispiċċaw 'azole') u H2 blockers (ranitidine, cimetidine, famotidine). Kollha jaħdmu biex innaqsu l-aċidu prodott fl-istonku.
3. Pinnoli li jhaffu l-passaġġ tal-ikel fl-istonku – metoclopramide u domperidone.
4. Operazzjoni – illum il-gurnata din hija rari minhabba l-avanz fil-pinnoli. Ġeneralment tista' ssir 'keyhole surgery' biex jiġi ssikkat il-parti t'isfel tal-pajp tal-ikel.

Is-sintomi tal-aċidu fl-istonku huma komuni u hafna drabi ngħibhom b'idejna aħna stess. Tibdil żgħir fl-istil ta' hajja li ngħixu jagħmel id-differenza kollha. Il-kura hija effikaċi haħna għall-grazzja 'l Alla.

Nawguralkom is-saħħa. •

... U L-KARNIVAL REGA MAGHNA



Jghaddi ż-żmien, jitgerbu l-ġmieghi, Filli konna fil-Milied; Frar dahliha wahda sewwa U ġabilna l-karrijiet

Illi fuqhom qeghdin jiżfnu Ġuvintur, qabda tfajliet, Illi ġew fl-'enclosure' tagħna Mill-irhula u l-ibliet

Sabiex jaqbzu w jiddevertu F'dawn il-jiem tal-Karnival, Magħhom hemm xjuh, irġiel, nisa – Għax darbtejn insiru tfal!

U fi hdanu l-Misrah jilqa' Ghadd ta' żgħażaġh u xebbiet Jiżżegilgu u jiżżarġnu Waqt li l-banda wkoll ġiet.

K'tiġri ġirja mal-irhula Briju tilmah kullimkien; Għal mument id-dwejjaq jogħsfu W il-bluha jirkebb dan iż-żmien.

Xi whud jiżfnu l-Kumittiva Jew inkella fl-Isfilata, Ohrajn jidhlu għal Kukkanja, Ma tonqosx il-Prinjalata.

Dawn il-festi popolari Ftit jew wisq jogħġbu 'l kulhadd; F'dawn il-jiem titbellah, twerzaq, lbqa' ċert ma jkellmek hadd!

Iżda l-ghada li jintemmu Jiġu granet b'differenza; Erbgħin jum ta' saġrificju, Talb u sawm u penitenza!

Hbieb immela, haffu, għaġlu llbsu, xiddu l-kostum, Għax dal-festi dalwaqt jgħibu, Ma jiġux magħna kuljum!

EPIFANIJA... JEW AHJAR EPIFANIJI



Dan l-ahħar kont qed nirrifletti ftit dwar l-ispirtu qawwi tal-Milied li kien qiegħed idawwarni minn kullimkien f'dawn

l-ahħar xahrejn tas-sena 2009. Il-ħwienet mimlija rigali, snowmen, San Niklaw, preseppi, tinsil... kif ukoll id-dehra tat-twieqi tad-djar mixgħulin, bis-sigra tal-Milied, u dwal iteptpu, it-toroq imzejnin bid-dwal ikkulurit.

Għall-ewwel darba wara hafna snin, erġajt bdejt inhossni qisni meta kont tifel, niċċassa u nogħxa nħares lejn dak il-ġmiel ta' dwal u kuluri, nintilef ġo hwienet mimlijin tiżjin mill-isbah – donni dhalt ġo xi villaġġ fejn il-Milied jiċċelebrawh is-sena kollha. Għal ftit erġajt ksibt dik l-innoċenza ta' tifel li ma jafx b'ħażen, li mhux marbut bil-hin, li m'għandux inkwiet u responsabbiltà... U erġajt skoprejt il-veru ferh, u l-ġmiel tal-holm u l-istaghġib – li tohlor f'dinja ta' paċi meta madwarek kulfejn tara ġlied u sparar, ll-tltagħġeb bli-ġmiel tal-holqien meta madwarek kulhadd mghaġġel fuq xogħlu u m'għandux hin jahseb. Dan l-ispirtu milli jidher hakimni sew għax mill-bidu tal-Avvent kont diġà bdejt nikteb u nibgħat il-kartolini, anki lil nies li kont ilni hafna ma niltaqa' magħhom. Bħal donni ridt nerġa' nohloq kuntatt, nibgħat messaġġ ta' hbiberija, ingedded hbiberiji u relazzjonijiet antiki, anki fost qrabati.

L-iskola fejn nahdem ukoll hassejtni ningarr mill-ispirtu tal-Milied. It-tfal, bl-entuzjażmu u l-ferh sempliċi tagħhom, bħal donnhom reġġu qabbduli

l-fjamma ta' Milied tfuliti, li kienet ilha mitfija mhux ftit – mitluf kif kont fid-dinja adulta tiegħi fejn jiddominaw it-thassib u l-kumplikazzjoni tal-hajja. It-tfal jehdu gost b'kollox – kartolina sempliċi, rigal mixtri bi ftit flus, imma mogħti mill-qalb – kollox iferrahhom. L-entuzjażmu tagħhom baqa' jżdid sakemm lahaq il-quċċata tiegħu nhar il-kunċert tal-Milied. Għal ftit waqtiet hassejtni nsir tifel bħalhom, nifrah b'kartolina sempliċi mogħtija b'hafna mħabba, u niehu gost bir-rigali li tawni x'uhud li mingħandhom ma kont qed nistenna xejn. Laqatni l-ferh f'għajnejhom hekk kif kont qed inqassmilhom kartolina u rigal ċkejken kull wiehed. Imma l-aqwa mumenti kienu fil-quddiesa tal-Milied li ċċelebrajna b'sempliċità kbira. Għal ftit tal-hin sibt ruhi nirrifletti u nistrieħ nisma' l-Kelma ta' dan Alla li sar bniedem għaliha. Spiċċajt inkanta l-għanjiet tal-Milied mal-kor, u ġo fija hassejtni nimtela bil-ferh. Mumenti ta' riflessjoni nistqarr li ma naqsux, fosthom meta ndaqqet diska tal-grupp Westlife, jisimha You Raise Me Up. Il-mużika helwa u l-kiem mimli sens ta' din id-diska bħal donnhom tefghuni f'baħar ta' mħabba fejn stajt nintelaq għal ftit, nistrieħ mill-uġiġh u l-problemi tal-hajja. Hassejtni maħbub, hekk kif kont mistrieħ f'hoġor Ġesù.

Esperjenzi sbieħ, sempliċi, iżda profondi, u li mhux faċli tinsihom. U hekk, wara li żejjint id-dar bil-Bambin u bis-sigra tal-Milied kollha kuluri, waqaft għal ftit nirrifletti – u f'hin minnhom ftakart f'kittieb Irlandiż li kont studjajt ll-kotba tlegħu meta kont student l-Università. James Joyce - kittieb Irlandiż ta' fama internazzjonali. Fost il-kotba li kiteb, 'Dubliners' u 'A Portrait of the Artist as a Young Man' kienu tnejn mill-aktar li nteressawni. Biss, ftakart dettal ċkejken, li hassejtu jorbot sew mal-esperjenzi li kelli fi żmien il-Milied ta' din is-sena. Fil-kitbiet tiegħu, James Joyce jirreferi għal esperjenza jew esperjenzi, li jsejhlhom epifaniji

(epiphanies). Jiddeskrivi dawn l-esperjenzi bhala mumentu qosra li fihom il-bniedem donnu jiskopri ġewwa fih realtà spiritwali li tmur lil hinn mir-raġuni. F'kelma waħda, esperjenza ta' Alla, li f'mument qasir, tħossha tibdle, u tagħti sens ġdid lil haġtek, timlik bil-kuraġġ, u tghlnek tkompli l-mixja tiegħek.

Għadna kif iċċelebrajna l-festa tal-Epifanija, jew it-Tre Re. F'dan il-jum Alla ried jimmanifesta ruħu lid-dinja kollha bhala d-Dawl veru li jwassal għall-ħajja ta' dejjem. U hekk, jekk inħares lura lejn dawn l-esperjenzi verament qosra, iżda profondi, li kelli, nista' ngħid li kienu farka mill-espressjoni ta' mħabba li Alla juri lejja kuljum. Forsi kienu dawk li ndunajt bihom, għax ma kontx alljenat, Jew aħjar, għax Hu tan l-grazzja li ninduna bihom.

Kienu mumentu fejn Alla kellimni b'mod profond u personali. Qalli li jħobbni – kelma li ilu ħafna jirrepetili – iżda din id-darba għoġbu jdewwaqni ftit mill-paċi tiegħu. Ġegħlني nintebah kemm hu sabiħ li temmen fih u tħobb lilu, li tbatu għalih, li taċċetta l-istorja li Hu jibgħat b'risq tiegħek, ukoll meta ma tistax tifhem. Fakkarni veritá importanti – li l-ferħ veru jinsab meta wieħed jingħata lil oħrajn. Mumentu qosra ta' fraternitá jew servizz laqtuni bhala mumentu li fihom kont tassew ferħan.

Din hija veritá kbira – ħafna ikbar minni, u li jien ħafna drabi ninsa. Meta għal mument ninsa ftit lili nnifsi u nahseb f'ħaddieħor, hemm insib il-ferħ veru. Kienu mumentu bħal dawn li, fi spirtu ta' Milied nisrani, reġgħu taw toghma bnina lil ħajja tiegħi u saħħa ġdida lil ispirtu għajjen tiegħi. Il-kant tal-Milied, il-purċissjoni bil-Bambin, is-siġra tal-Milied tixgħel u ddawwal l-intrata, ix-xewqat sbieħ li nagħtu u nirċievu bħal daż żminijiet – kollox jgħin biex bħal donnu jintesa l-ġlied u d-differenzi ta' bejnietna.


Kemm nixtieq li dan l-ispirtu nibqa' ngorru miegħi kulfejn immur tul din is-sena kollha – hekk fil-mumentu mudlama tal-ħajja tiegħi ruħi tkun imdawla minn dan id-Dawl dejjem ġdid, id-Dawl etern, Ġesù Kristu. •

IL-KAPUĊĊINI U D-DAR TAL-INDUSTRIJA FIL-FLORIANA (1825)



Minħabba diversi fatturi, is-snin 1813-1842 kienu ta' ġuħ u faqar kbir fil-gzejjer Maltin¹. Il-Markiz ta' Hastings, li nħatar Gvernatur tal-Gzejjer Maltin fl-1824, wara l-wasla tiegħu f'Malta, ħa xi passi biex tittaffa din il-qagħda. Fost dawn il-passi kien hemm it-twaqqif ta'

Dar tal-Industrija fil-Floriana u skop ta' din id-dar kien li tagħti kenn u titma u tagħti apparat u materjal lil dawk il foqra li kienu lesti li jaħdmu talli ngħataw kenn u ike².



Il-Markiz ta' Hastings


Din id-dar twaqqfet fil-Floriana fil-post imsejjah il-Konservatorju (fejn hemm illum il-H.Q. tal-Puliżija³. Biex il-Konservatorju ġie addattat għal dan li skop sal-31 ta' Dicembru 1825 intefqet is-somma ta' 16,518 skud⁴. Din id-Dar tal-Industrija nfetħet f'xi żmien bejn Novembru 1824 u Jannar 1825⁵. Kienet immexxija minn Kumitat Permanenti⁶. Kellha xi ufficiċjal u xi għalliema⁷. Naturalment kien hemm ukoll il-bżonn ta' Saċerdot jew

Saċerdoti, biex jieħdu hsieb il-ħtiġijiet spiritwali tan-nies li kienu se jiġu milqugħa fid-dar Permezz t'ittra bid-data tal-24 ta' Settembru 1824, is-Segretarju Prinċipali tal-Gvern, Sir Frederick Hankey, informa lill-Kumitat Permanenti tat-tmexxija li kien il-hsieb tal-Gvern li jaħtar Patri Kapuċċin biex jaqdi d-dmirijiet ta' kappillan ta' din id-dar. Il-Gvern żamm ma' din id-deciżżjoni kif jidher ċar minn din l-ittra miktuba mis-Segretarju Prinċipali tal-Gvern, Sir Frederick Hankey, fil-5 ta' Jannar 1825, lill-Kumitat Permanenti tat-tmexxija tad-dar:

Gentlemen,

I have the honour to inform you that H.E. has been pleased to appoint Padre Onorato and Padre Jean Francesco of the Order of the Capuchins to officiate at the house of Industry, and that a pay of 15 scudi per mensem should be carried to them from the funds of the establishment⁸.

1. C.A. Price. Malta and the Maltese (Melbourne 1954) pp 3-5
2. A.V. British, British Malta, Vol 1, (Malta 1946) p 127
3. A(rkivju) N(azzjonali) M(alti) csg/04/8 p181 letter to Sir Vincent Casolani 31-xii-1824
4. (4) Ibid, Letters to Sir Vincent Casolani 31-xii-1824 p 181, 14-iii-1825 pp.260, 261 31-xii-1825 p.446
5. (5) A.N.M. csg/04/8, letters to the Permanent Committee 26-xi-1824 p. 209 6-i-1825 p 219
6. (6) Ibid
7. (7) Ibid. Letter to Mr James Jenes 14-iii-1825 p.260, letter to Sir Vincent Casolani 14 iii 1825 pp 260/261, letter to the Permanent Committee 14-vi-1825 p p325, 20-ii-1826 p. 47
8. (8) Ibid. Letter to the Permanent Committee 24-ix-1824 p. 61, 5-i-1825 p. 215



TIFKIRA TA' PATRI LEONARD BUSUTTIL OFM^{Cap} 1917 – 2009

“L-Imħabba taf tistabar u thenn; l-imħabba m’hijjex għajjura, ma tintefaħx biha nfisha, ma titkabbarx fuq l-oħrajn” (1Kor 13:4)

Dan huwa l-kliem li ġie stampat fuq is-santi li jfakkru t-Tifkira ta’ meta Patri Leonard Busuttil għadda għall-hajja eterna. Dawn il-versi mill-Kantiku tal-Imħabba fil-hsieb Pawlin jiġbru fihom il-hajja ta’ Huna Leonard, Kapuċċin ta’ qalb kbira li għażel li jagħti hajtu għall-Mulej u għal dawk kollha li l-Mulej laqqgħu magħhom.

IT-TFULIJA

Huna Leonard twieled il-Hamrun, nhar it-3 t’Ottubru 1917 minn Joseph u Rosina u fil-Magħmudija tawh l-isem ta’ Anthony. L-ewwel kuntatti mal-Patrijiet Kapuċċini bhala abbati fil-parroċċa tat-Trinità, il-Marsa, nibbet f’qalb it-tfajjel Toni ż-żerriegħa tas-sejha tiegħu għall-Hajja Reliġjuża u għas-saċerdozju.

DHUL FL-ORDNI

Ta’ sittax-il sena, fis-16 ta’ Settembru 1934, Toni beda s-sena tan-Novizzjat flimkien ma’ erba’ kandidati oħra fil-kunvent ta’ Santa Liberata, il-Kalkara. Fiċ-ċerimonja tal-Vestizzjoni li fiha dawn iż-żgħażaġh ġew imlibbsa bil-libsa tal-Aħwa Kapuċċini, Toni ġie mogħti l-isem ta’ Fra Leonardu mill-Hamrun. Mur għidlu lil dan iż-żgħażuġh mimli enerġija f’dan il-jum tant sabiħ, li eżattament hamsa u sebghin sena wara, jiġifieri, fis-17 ta’ Settembru 2009, kellu jidhol fil-hajja eterna!

Sena wara d-dhul tan-Novizzjal, jiġifieri, fil-8 ta’ Diċembru 1935, Fra Leonardu flimkien ma’ sitt Novizzi oħra għamel l-Ewwel Professjoni tiegħu f’idejn P. Fortunatus Pulè mill-Birgu (1892-1973), Delegat tal-Provinċjal. Fra Leonardu flimkien ma’ shabu baqa’ għaddej bil-Formazzjoni tal-Bidu sakemm nhar il-5 ta’ Novembru 1939, huwa għamel

il-Professjoni Perpetwa f’idejn il-Ministru Provinċjal ta’ dak iż-żmien, P. Bernard mill-Hamrun.

L-ORDINAZZJONI PRESBITERALI

Sadanittant Fra Leonardu beda l-istudji tal-filosofija fil-Kalkara. Aktar tard l-istudenti



Il-familja Busuttil.

kollha ġew trasferiti fil-kunvent ta' Ghawdex minhabba li dan kien iż-żmien tat-Tieni Gwerra Dinjija, żmien ta' biża', ghaks u tbatija. Kien hawnhekk li Fra Leonardu temm il-kors tat-Teoloġija li wasslu għall-Ordinazzjoni Presbiterali li saret fil-Katidral ta' Ghawdex, nhar il-25 ta' Lulju 1942, mill-E.T. Mons. Mikiel Gonzi, Isqof ta' Ghawdex. Il-Prima Messa, kifinhi maghrufa, saret fil-knisja parrokkjali tat-Trinità Qaddisa, Marsa nhar it-2 t'Awissu, Festa ta' l-Indulġenza tal-Porziuncola. Patri Leonardu kien iħobb jirrakonta kif waqt din il-quddiesa, daqq air-raid tal-Gwerra, u l-knisja tbatlet filwaqt li baqgħu biss: hu, il-ġenituri tiegħu u l-Provinċjal P. Bernard Galea.


SACERDOT NOVELL

Patri Leonard daħal għall-ministeru Presbiterali b'entużjażmu kbir u donnu aktar ma beda għaddej iż-żmien, dan l-enużjażmu baqa' dejjem jizdied. Nistgħu niġbru l-hidma li Huna Leonardu wettaq bhala saċerdot-kapuċċin taht erba' aspetti:

- L-ewwel, il-ministeru tiegħu fil-Formazzjoni tal-Bidu. Huwa kien Direttur ta' l-Istudenti fil-Floriana (1954), fil-Kalkara (1956-1958) u mbagħad Viċi-Mastru tan-Novizzi f'Ghawdex (1958-1959). Matul dan l-istess żmien Patri Leonard ġie magħżul ukoll bhala Kappillan ta' Capua Palace, f'Tas-Sliema, fejn kien imur iqaddes lill-tfal bniet orfni.
- It-tieni, Huna Leonard hadem ukoll bhala Kappillan fost il-morda, xogħol li tah sodisfazzjon kbir. Huwa hadem mal-morda bil-lebbra fl-Isptar San Bartilmew. ohra mal-morda bit-T.B., fl-Isptar San Vincenz de Paule.
- Dan iwassalna għat-tielet qasam fil-ministeru li fih hadem dan huna: il-parroċċi. Patri Leonard hadem fil-parroċċa tat-Trinità Qaddisa, Marsa. Esperjenza li Patri Leonard baqa' jgħożż u li spiss kien iħobb jitkellem fuqha kienet meta f'dan iż-żmien huwa kellu x-xorti kbira li jiltaqa' wiċċ imb'wiċċ ma' Padre Pio, Kapuċċin.
- Dan kollu jġibna għar-raba' hidma ta' Patri Leonard, dak ta' Superjur fil-Provinċja. Huwa kien ġie magħżul biex ikun Gwardjan tal-fraternità tal-Kalkara u tal-Marsa. Minbarra hekk, P. Leonard kien ġie magħżul bhala wiehed mill-erba' Definituri Provinċjali u kkonfermat għat-tieni darba f'dan il-ministeru fil-Provinċja, l-lema minlsteri, Huna Leonard ghexhom bl-akbar reqqa u skruplu.

MINN MALTA GĦALL-AWSTRALJA

Kien proprju f'dan iż-żmien, meta Huna Leonard kien Definitur, li ommu Rozina daħlet fil-hajja



eterna. Huwa jistqarr li kien daħal Kapuċċin bit-tir li jmur missjunarju l-Indja. Imma kif kien kiteb hu stess: **"Il-bniedem jipproponi u Alla jiddisponi. Niftakar meta ordnajt patri ... fissirt fehmti lill-ġenituri tiegħi li xtaqt immur il-Missjoni u dawn xejn ma hadu pjaċir bl-idea. B'rispett għax-xewwqa tagħhom jiena ċedejt, iżda bil-patt li meta jmutu huma, jiena nirrealizza din xewwqi tant herqana."**

Hmistax-il jum wara l-mewt ta' ommu, Patri Leonard ltaqa' ma' Mons. Philip Calleja nkarigat mill-Emigranti Maltin. Dan talab lil Patri Leonard biex imur bhala kappillan mal-Maltin li kienu se jemigraw lejn l-Awstralja. Il-Provinċjal tah il-permess bil-ħsieb li P. Leonardu jirritorna Malta f'qasir żmien. Huwa għalhekk halla Malta fuq il-Vapur Sydney li salpa mill-Port il-Kbir nhar it-12 ta' Mejju 1964 b'250 emigrant Malti. Il-vjaġġ kien ħa 26 jum sakemm fl-10 ta' Ġunju waslu l-Awstralja.

L-istorja tal-hajja tal-emigranti Maltin fl-Awstralja hija marbuta sewwa mal-hidma tal-Kapuċċini Maltin. Fil-fatt, l-ewwel saċerdot Malti li rifes fi Queensland kien Patri Ambrose Cassar, Kapuċċin (1849-1927), li ta' 37 sena salpa fuq il vapur Nuddea f'Ottubru 1883, sabiex jakkumpanja l-ewwel grupp ta' bdiewa Maltin u Ghawdxin fi triqthom lejn din l-art biex jaħdmu fix-xogħol tal-Kannamieli.

Meta Patri Leonard wasal l-Awstralja, l-emigrazzjoni kienet fl-aqwa tagħha. Huwa ġie maħtur Kappillan



Fr Leonard Busuttil, it-tielet mix-xellug fuq quddiem, flimkien mal-missjunarji Maltin, il-Provincjal Fr Philip Cutajar u l-Isqof ta' Ghawdex Mons. Nikol Cauchi fi zjara tieghu fl-Awstralja fl-1995.

Nazzjonali għall-Maltin fl-Awstralja. Kull darba li kien jidhol vapur bil-Maltin fil-port ta' Sydney, kont issibu hemm biex jilqa' lill-emigranti. Aktar tard huwa kien ikun preżenti wkoll fl-ajruport sabiex jgħin lil dawk li jkunu għadhom kemm waslu mill-vjaġġ twil minn Malta.

Huwa ta' hajtu għal dawn il-persuni. Kien jirsisti sabiex hekk kif jirrsu din l-art ġdida lil dawn hutna Maltin isibihom akkomodazzjoni u xogħol.


Kien jgħinhom jintegraw ruħhom fis-soċjetà u kien jagħmel wiċċu ma' l-awtoritajiet tal-Knisja biex it-tfal ta' l-emigranti Maltin jieħdu l-edukazzjoni tagħhom b'xejn fl-iskejjel tal-Knisja. Kien jgħid għad-drittijiet ta' dawn hutna Maltin mal-politiċi. Kien jagħmilha ta' interpretu fil-qrati għall-Maltin li ma kinux jafu bl-Ingliż. Patri Leonard kien tassew aktar minn missier spiritwali għall-emigranti Maltin!

Sabiex ikun jista' jgħin aktar lill-Maltin, Patri Leonard sar ċittadin Awstraljan u aktar 'il quddiem il-hidma tieghu f'dawn l-oqsma ġiet rikonoxxuta b'mod uffiċjali mill-Istat meta huwa ngħata t-titlu ta' Justice of the Peace. Fl-1995, Huna Leonard ngħata ċertifikat ieħor għas-servizz kontinwu fost l-Emigranti Maltin ta' New South Wales. Dwar din l-okkażjoni, il-Provincjal tal-Awstralja ta' dak iż-żmien kiteb hekk:

“Father Leonard, you were presented some time ago with a Certificate of Outstanding Service to the Maltese Community by the Maltese Council of NSW. It was justly deserved and we are proud of you even if we don't say it very often. I believe your work for the Maltese people who came to this



Fr Leonard Busuttil OFM^{Cap} fl-Isptar Zammit Clapp flimkien ma' koppja refuġjata



country has been extraordinary. You stand tall with all the rest of those friars who laboured so hard as Migrant Chaplains during those busy years after World War II. The people owe you a great deal for your kind and selfless concern for them. The Australian Government also owes you gratitude for helping your people integrate so well into this great country."

Patri Leonard ta' 82 sena jirritorna Malta minhabba saħhtu. Huwa halla l-Awstralja fl-istess jum li fih kien riefes għall-ewwel darba din l-art li huwa tant habb. Il-Provinċjal tal-Awstralja kien sejjah lil Patri Leonard **"a founding 'father' of our Province and a greatly respected priest in the Diocese of Sydney admired for his generosity and kindness to all."** Dan il-kliem huwa kkonfermat f'lttri oħra li nkitbu minn persuni differenti fl-okkażjoni tat-tluq tiegħu mill-Awstralja.


LURA MALTA

Ir-ritorn ta' Patri Leonard f'Malta ma kienx ifisser it-tmiem tal-hidma pastorali tiegħu. Huwa ġie assenjat bhala Kappillan fl-Isptar Zammit Clapp filwaqt li jagħmel parti mill-fraternità tal-Floriana. Minbarra l hidma fl isptar Zammit Clapp, Patri

Leonard kien wieħed minn dawk il-ftit saċerdoti-religjużi fil-Gżejjer tagħna li kien attent għall-bżonnijiet ta' tant emigranti irregolari li bdew jaslu Malta f'dan l-istess perjodu li huwa rritorna f'pajjiżna.

L-AHHAR SNIN

Nhar it-8 ta' Mejju 2009 Patri Leonard ddaħhal fid-Dar tal-Kleru f'B'Kara, fejn kien ikkurat bl-akbar rispettu u paċenzja mis-Sorijiet Qaddejja taċ-ċenaklu. Kien hemmhekk, fis-17 ta' Settembru 2009, Festa ta' l-Għoti tal-Pjagi ta' Missierna San Franġisk, fl-età ta' 91 sena, li huwa miet għall-habta tas-6.45 p.m. Il-funeral tiegħu sar fis-19 ta' Settembru, fil-knisja tal-Kapuċċini, Floriana u tmexxa mill-Ministru Provinċjal, Patri Joe Alessandro OFMCap., assistit minn Patri Martin Micallef, Vigarju-Provinċjali u Mons Philip Calleja, Direttur ta' l-Emigranti Maltin u ħabib antik tiegħu. Bosta' Ahwa tal-Provinċja kkonċelebraw jew kienu preżenti. Kien hemm min ġie apposta mill-Awstralja sabiex jagħti l-aħħar tislma lil dan Huna li t-tifkira tiegħu tibqa' stampata f'tant q̄lub, kif kiteb il-ħabib kbir li kellu fl-Awstralja Dr George Boffa fl-okkażjoni tal-funeral tiegħu: **"Fr Leonard halla warajh storja kommoventi ta' xogħol tremend fostna l-emigranti."** •



IL-HELA

Din hija kelma qasira iżda fil-fehma tiegħi għandha tifsira enormi. F'kolli jista' jkun hemm il-hela, imma artiklu reċenti b-Ingliż dan l-aħħar nebbahni biex nikteb dwar il-hela fl-ikel li niproduċu u nikkunsmaw.

Andrew Hough jikteb li l-ammont kbir ta' ikel tajjeb li jarmu l-Ingliżi issa lahaq livelli rekord u qed jiswaw lill-ekonomija Ngliza iktar minn għaxar biljun lira sterlina fis-sena.

Iktar minn nofs is-6.7 miljun tunnellata ta' ikel li jintrema mill-familji jkun għadu tajjeb għall-ikel. Dan il-fatt johroġ mill-istudju li għadu kif sar mill-Waste and Resources Action Programme (WRAP).

Rapport li harget The Food We Waste jisvela li madwar biljun lira sterlina ta' ikel li jintrema jkun għadu tajjeb waqt li b'kemm jiswew sitt biljun lira sterlina ta' ikel li nixxaru ma ġiex ikkunsmat.

Familja normali fir-Renju Unit tarmi b'kemm jiswew 420 lira sterlina ta' ikel li ma jkunx intmess matul sena waħda; dan l-ammont jitla' għal 600 lira sterlina fil-każ ta' familja b'iktar tfal.

L-impatt fuq l-ekonomija Ngliza rriżulta b'żieda ta' żewġ biljun lira sterlina iktar milli kien maħsub. Dan it-team ta' studju kontra l-hela ta' l-ikel ikkalkula li jekk jirnexxilu jwaqqaf din il-hela kollha, tonqos ukoll b'mod drastiku l-emmissjoni tal-Carbon Dioxide (arja hażina) bi tmintax-il miljun tonnes. Dan ikun ifisser qisqis qed tneħhi karozza minn kull hamsa mit-toroq ta' l-Ingilterra. Ir-rapport ikompli jgħid li minn studju iehor li sar fost 3,000 familja, ta' kuljum iktar minn miljun landa yogħort mhux miftuha, 5,500 fellus shih u 440,000 ikla lesti (*ready meals*) isibu ruħhom fil-landi taż-żibel. Il-hela ta' ikel fil-landi li jintrema huwa biżżejjed biex jimla lil Wembley Stadium għal tmien darbiet.

Temmnuhom intom dawn iċ-ċifri! Tgħid din x'tissejjah jekk mhux hela!


L-uffiċjal inkarigat minn din l-istituzzjoni, Liz Goodwin, stqarret li dawn ir-riżultati tassew jixxukjawk! Dan il-hela kollu għandu mpatt sinjifikanti fuq l-ambjent ta' madwarna.

Dan biss x'qed jġri fl-Ingilterra. Min jaf x'qed jġri f'pajjiżi oħrajn żviluppatti! Anki fil-gżejjer żgħira tagħna nemmen li ta' kultant niltaqgħu ma' każi ta' hela. Jien għamilt għomri u żmien qalb l-istudenti ta' l-iskejjel. Minn żmien għal żmien kont inhobb nohroġ fil-bitha ta' l-iskola wara l-ewwel break u kont nibqa' mbellah b'dak li jhallu warajhom ma' l-art l-istudenti hekk kif jidhru lura fil-klassi - nofs sandwiches meta mhux ukoll shah, biċċiet tal-perzūt, flixken nofshom mimlija b'xi soft drink, biċċiet taċ-ċikkulata, parti minn xi tuffieha b'għidma waħda jew tnejn biss, u hwejjeġ oħra bħal dawn. L-istess xena tilmah fit-teatru wara li jispiċċa l-film jew fuq it-taraġ ta' l-istadium wara xi loġha futbol. U nistgħu nibqgħu sejrini b'din l-istorja ta' swied il-qalb meta tiftakar (biex insemmu eżempju wiehed biss) xi sforzi qed jagħmel il-Moviment "**Ġesù fil-Proxxmu**" biex jitma tant tfal fl-artijiet tal-Missjoni.

Nagħlaq dan il-ftit tagħrif billi nhegġeġ lil kulhadd sabiex jagħmel l-almu tiegħu halli ma jaħlix bla bżonn, imma jiftakar li l-flus ma jinbtux fit-triq u li kulhadd ibati biex jaqlagħhom. Jiftakar ukoll f'dawk il-ħafna hluq li ma għandhomx għaxja ta' lejla u saqaf fuq rashom. Kif għidt iktar 'il fuq, il-hela mhi tajba f'xejn. Li thalli kamra tixgħel wara li tkun hriġt minnha; li thalli l-vit iqattar biex ma tagħlqux sewwa; li-kompjuter għaddej għal xejn, dan ukoll jissejjah hela u għandna nippruvaw nevitawh! Li tekonomizza fejn tista' hija haġa sewwa! Ma jfissirx li ma tiekolx sa kemm tixba' jew li ma timxix mal-mod! Iżda dejjem għandek tara li ma tohroġx saqajk barra mill-friex! •

IS-SAĊERDOZJU B'LENTI FRANĠISKANA

Frangiskaneżmu | Patri Mario Attard OFMCap



F'din is-sena ddedikata lilna s-sacerdoti, ikun tajjeb li naraw dan id-don hekk kbir moghti lill-Knisja ghas-salvazzjoni tal-bnedmin minn diversi aspetti.

Wiehed minnhom huwa, minghajr dubju, dak Frangiskan. Min hu s-sacerdot fil-qies ta' San Frangisk u t-tradizzjoni li halla warajh?

Ghall-Fqajjar ta' Assisi, is-sacerdot huwa Kristu nnifsu fostna. Fit-Testament tiegħu, il-qaddis juri l-imhabba kbira tiegħu lejn is-sacerdoti: "Imbagħad il-Mulej ta, u għadu jagħtini, daqshekk twemmin fis-sacerdoti li jgħixu kif trid il-Knisja Mqaddsa Rumana, li minhabba d-dinjità tagħhom irrid nitlob l-għajnuna tagħhom, ukoll jekk niġi pprosegwit minnhom. U li kieku kelli daqshekk għerf daqskemm kelli Salamun, u kelli niltaq' ma' sacerdoti fqajrin ta' din id-dinja fil-parrocċa fejn iġixu, ma rrid li nipriedka kontra r-rieda tagħhom.


U lil dawn stess u lill-oħrajn kollha rrid inħobb, inweġġah u lejhom nuri biża', bħallikieku huma sidien tiegħi. U ma rridx inqis id-dnub fihom, għax fihom nilmah 'l Iben ta' Alla u huma s-sidien tiegħi. U ngib ruhi hekk magħhom, għaliex jien, f'din id-dinja, bl-għajnejn tiegħi tal-ġisem, ma narax mill-istess Iben ta' Alla l-Aktar Għoli hlief il-Ġisem u d-Demm wisq imqaddes tiegħu, li huma jiehdu u huma biss iqassmu lill-oħrajn"

Fi ftit kliem, għal San Frangisk l-identità u l-ministeru sacerdotali tas-sacerdot huma haġa waħda. Dan ifakkarulna mill-ġdid il-Papa Benedittu XVI, fl-ittra li biha nieda s-sena tas-sacerdoti: "L-ewwel haġa li għandna bżonn nitgħallmu hija l-identifikazzjoni sħiha tar-raġel mal-ministeru tiegħu. F'Ġesù, il-persuna u l-missjoni jiltaqgħu flimkien. L-attività helliesa ta' Kristu kienet, u hija, l-espressjoni 'tal-konxjenjalità tiegħu,' li mill-eternità qiegħdha quddiem il-Missier f'attitudni ta' sottomissjoni b'imhabba għar-rieda tiegħu. B'mod umli, imma ġenwin, kull sacerdot jehtieglu jimmira għall-identifikazzjoni simili. Ċertament dan mhux biex wiehed jinsa li l-efkacità tal-ministeru hija ndependenti mill-qdusija tal-ministru. Imma, minn naha l-oħra, lanqas nistgħu nwarbu l-frott straordinarju tal-laqgħa bejn il-qdusija oġġettiva tal-ministeru u l-qdusija suġġettiva tal-ministru". Mis-sacerdot il-poplu jistenna li jkun qaddis! Kristu iehor!

Issa, din il-qdusija sacerdotali turi ruhha fl-attitudni umli tas-sacerdot. Fl-Ittra lill-Ordni kollu, San Frangisk jinidriżzahom hekk lis-sacerdoti: "Lill-ministri u l-kustodji, u lis-sacerdoti tal-istess fraternità, umli fi Kristu". L-umiltà hija l-valur aħhari u s-sinla tal-hajja sacerdotali Frangiskana. Personalment nara li min minna s-sacerdoti huwa nieqes mill-virtù tal-umiltà, hu nnifsu u l-ministeru li ġie mogħti mill-Mulej ibatu hafna għax jimxu bl-iskossi tas-supervja. L-umiltà sacerdotali qiegħdha mhux fil-fatt li wiehed jilgħabha tal-umli, imma li jkun konxju li hu tabilhaqq l-aqħar persuna li hawn fid-dinja u li tassew ma jixraq lux li jkun ministru ta' Alla. Fil-fatt San Frangisk jesprimi l-istess hsieb meta jgħid: "F'kull haġa li għamilt ma kontx qaddis. Jekk Alla jista' jahdem bija mela jista' jahdem b'kulhadd". Din ir-realtà tiegħu nnifsu iġġieghel lis-sacerdot biex jittob kuljum għarkubtejh lill-Mulej din it-talba minn qalbu: "U mill-kburija wkoll hares il-qaddej tiegħek, thalliha qatt tahkimni. Mbagħad inkun bla htija u hieles minn dnub kbir (Salm 19:14). Jenhtieg jikber hu u niekien jiena" (Ġw 3:30).

Huwa biss permezz tal-umiltà, is-sultana tal-virtujiet kollha, li s-sacerdot, fil-viżjoni Frangiskana, jista' tassew jimrah fil-ministeru li l-Missier, fi Kristu, sejjahlu għalih. Jehtieglu jara l-mizerja tiegħu nnifsu, u mqanqal minn spirtu ta' penitenza għal htijietu, iħalli lill-Mulej johrgu minnu nnifsu, u fuq l-eżempju tar-Ragħaj it-Tajjeb, fih jagħti haġtu mill-ġdid għall-merħla tiegħu, l-iklar għal dawk li qed ibatu, l-emarginati u 'l dawk li huma 'l bogħod minn Alla.

Bħala sacerdoti ha nitqanqlu mill-hniena ta' Alla u naqdu Ill-Kristu, Il-anġel fl-na huwa daqshekk mklsser u sflgurat bl-dnubietna, f'futna li tant għandhom bżonn hnientu. •



BATTALJI ĠODDA



**SKOP:
IKTAR MAL-ESPERJENZA
SPIRITWALI TIEGHEK TINŻEL
FIĦ-FOND, IKTAR IL-BATTALJI
JIZDIEDU F'HAJTEK. ALLA
JIPPERMETTI DAN LI JIGRI
BIEX IBIDDLEK U JSAHHEK.**

■ ĠESÙ WARA L-MAGHMUDIJA

Aqra Luqa 4:1-15.

Xi ġralu Ġesù wara li l-Ispirtu s-Santu niżel fuqu fil-Maghmudija? Ghidu kif taħsbu li x-xitan ittentah.

Iktar ma tesperjenza lill-Ispirtu s-Santu jahdem f'hajtek, iktar ix-xitan se jipprova jhott dak li jibni Alla fik. Alla jippermetti dan biex hu jbiddu f'ġid ghalik. Inti u tkun imġarrab iktar qed tissahħah u tinbidel.

Il-mudell perfett li nistgħu nimxu fuqu hu Ġesù Kristu nnifsu b'hajtu, tagħlimu u mawtu. Alla l-Missier irid jitransformana fix-xbieha ta' Ġesù lbnu (ara 2 Korintin 3:18: **"Ahna lkoll, li b'wiċċna mikxuf nirriflettu bħal f'mera l-glorja tal-Mulej, qeghdin ninbidlu fl-istess xbieha minn gloriya għal gloriya skond ma jagħtina l-Mulej, li hu Spirtu"**).

Il-bidla hi proċess mhux mingħajr tbatija u wġiġh u jkollok hafna Tabor u Golgota f'hajtek hekk kif Alla jippermettitek li tghaddi minn hafna esperjenzi diffiċli sabiex iġib fik din il-bidla.

F'Mattew 3:11 insibu li Ġesù se jghammidna bl-Ispirtu s-Santu u bin-nar. In-nar jahraq kulma hu impur f'hajtek bħalma jsaffi d-deheb

mill-impuritajiet tiegħu. Mela, mal-esperjenza tal-Ispirtu se tesperjenza wkoll dan 'in-nar'.

■ NIES JIĠĠARBU MIX-XITAN

Ha niltaqgħu ma' esperjenzi ta' nies li ġew imġarrbin mix-xitan, kultant anqas biss bla ma ndunaw:

1 KRONAKI 21:1-7

Ix-xitan ittanta lil David biex jagħmel xi haġa li ma toġġobx lil Alla (iċ-ċensiment).

ĠOB 1 - 2:1-7

Ix-xitan ittanta lil Ġob biex jishet lil Alla wara li tilef lil uliedu, il-ġid, saħħtu u r-rispett ta' martu.

MATTEW 16:21-23

Ix-xitan ittanta lil Ġesù bil-parir ta' habibu li ma kienx jaqbel mal-pjan ta' Missieru.

ĠWANNI 8 (V 44)

Ix-xitan ittanta lil-Lhud b'gideb u nofs veritajiet dwar Alla.

LUQA 22:31-34

Ix-xitan jittenta lil Pietru biex jiċhad lil Ġesù u jinqeda bil-biża' biex jagħmel dan.

ĠWANNI 13:2

Ix-xitan ittanta lil Ġuda biex ibiegh lil Ġesù, jittradih għal 30 biċċa tal-fidda.

ATTI 5:3

Ix-xitan ittanta lil Ananija bid-diżonestà u r-regħba għal flus.

2 KORINTIN 12:7

Ix-xitan ittanta lil Pawlu biex jtkabbar bih innifsu u jiftaħar li hu aħjar minn haddiehor.



■ STRATEĠJA KONTRA T-TIĠRIB

Ladarba nafu kemm ix-xitan hu makakk u se jittentana bl-iktar affarijiet li ahna dghajfin fihom, allura jablilna nitghallmu kif ghandna ngibu ruhna quddiem ir-realtà tax-xitan. X'parir taghtina l-Kelma ta' Alla?

EFESIN 4:26-27

Thallux ir-rabja tikkontrollakom ghax twassal għall-imrar u l-vjolenza.

2 KORINTIN 2:10-11

Naħfru biex ma jeghlibniex ix-Xitan.

ĠAKBU 4:6-10

Sottomissjoni għar-rieda ta' Alla; iċċedux lix-xitan; ersqu viċin ta' Alla; itlob maħfra għall-ghemejjel hżiena; ibnu mohħkom bil-verità; kunu umli quddiem Alla.

1 PIETRU 5:5-11

Isimghu it-tagħlim tal-isqfijiet u s-saċerdoti; kunu umli lejn xulxin; kunu umli quddiem Alla; agħti lil Alla dak li jtaqqlek u jinkwetak; kunu meqjusa u għassu; ieqfu lix-Xitan bil-fidi; ittamaw f'Alla u fil-pjan tiegħu għallkom.

1 KORINTIN 10:13

L-ebda tfixkil u taħbit mhu aqwa mill-imħabba ta' Alla li jipprovdiha l-qawwa u l-għajjnuna biex nitilhu għalih.

Mela, qed naraw li ghandna għadu, ix-Xitan, li ffixsat li jaghtina l-gambetti u jagħmlilna hajjitna infern. Ghandna wkoll it-toqol li ngibu b'idejna, kemm fil-hajja personali tagħna, kemm fil-familja, fuq ix-xogħol u fis-soċjetà. Id-dinja wkoll tattirana b'hafna tlellix u stil ta' għażliet komdi. Hafna tentazzjonijiet tad-dinja mhumiex bejn it-tajjeb u l-hażin, imma bejn it-tajjeb u għażla konvenjenti. (versi importanti: Galatin 5:17; Ġakbu 1:14 u 1 Ġwanni 2:14-17).

F'Lhud 4:15-16 insibu: "Ahna ma għandniex qassis il-kbir li ma jstax jagħder id-dghufija tagħna, imma għandna wieħed li kien imġarrab bħalna f'kollox minbarra d-dnub. Ha nersqu, mela, b'qalbna qawwija lejn it-tron tal-grazzja, biex naqilgħu hñiena u nsibu f'waqtha l-grazzja li nehtieġu."

Ġesù għadda minn hafna esperjenzi minhabba fina biex isir haġa wahda magħna fid-dghufijiet tagħna. Hu jifhem id-diffikultajiet u t-tentazzjonijiet li nhabbtu wiċċna magħhom u kapaċi jgħinna bl-aħjar mod u f'waqtu.

■ L-ARMATURA T'ALLA

AQRA EFESIN 6:10-17

"blex tkunu tiffillu tleqfu għat-tnassis tax-Xitan": x'għandna nagħmlu? •



X'NAQBAD NAGHMEL?



Kemm-il darba insib ruħi f' sitwazzjoni ta' ġlieda miegħi nnifsi. Bejn dak li irrid jien u bejn dak li jrid Alla minni. Konfuż, ma nafx x' naqbed nagħmel. Nisma' l-lehen t'Alla qawwi fija u jien għax ma rridx nisma' jew minħabba l-aljenazzjonijiet tal-hajja nibqa' għaddej mingħajr ma' nagħti widen għal-lehen ta' ġo fija.

Hija esperjenza li ma tħallikx kwiet u kalm. Dan għaliex nibqa' nirreżisti lil Alla f'hajti. Kemm hu diffiċli li nħalli lil Alla jieħu kontroll ta' hajti. Kemm hu diffiċli li mhux aktar nohlom jien iżda nħalli lil Alla johlom għalija. Kemm hu diffiċli nwaqqa swar li bnejt madwari biex nħalli lil Alla jidhol f'hajti. U nibda nsaqsi lil Alla hafna mistoqsijiet:

- X'trid minni?
- Mhux tajjeb qieghed jien?
- X'trid aktar minn hekk?

U b'dan kollu f'moħħi u f'qalbi nipprova nahrab u nifga s-sejha t'Alla. Iżda Alla ma jrid xejn minni hlief lili. Li nkun propjetà tiegħu. Li nħallih iħobbni u jmexxini kif irid Hu. F'kelma wahda li Alla jieħu l-ewwel post fil-hajja tiegħi.

Iżda ta' bniedem li jien f'ċirkustanza bħal din nibda nara sal-ponta ta' mniehri. Kif? Nibda nara kemm ha nitlef affarijiet li kont drajt bihom. Ha nitlef dak li tant hdimt għalih. Ha nitlef dak li lhaqt bnejt madwari u hafna affarijiet ohra li nista' nimmaġina u ngib kull skuza possibbli biex nikkonvinċi lili nnifsi li Alla mhux lill qed iżejjaħ. Nipprova nitfa' kollox taħt it-tapit. Iżda meta nagħmel hekk qatt ma nsib

serħan u ferh. Għax li nkun għamilt hu li nkun iddeċidejt li ma niddeċidix. U nibqa' fejn jien.

Din l-esperjenza tista tghaddi minnha int. Int li fik qed tiskopri s-sejha t'Alla li qed issejjahlek għall-hajja reliġjuża jew saċerdotali. Alla li jiskomodak. Alla li jġielek tqum minn fuq il-pultruna. Iqajmek mill-kumdità tal-hajja tiegħek. Alla li jixtieq jiltaqa' miegħek wiċċ imb'wiċċ u jurik int min int u Hu min Hu. Alla li jixtieq jgħinek tiffaċja r-realtà ta' hajtek. Iżda minn naħa tiegħek, x'se tkun ir-reazzjoni quddiem is-sejha t'Alla. Se ġgħiblu mitt skuza u bħal Mosè fil-Horeb meta sejjaħlu Alla f'huġġieġa nar qalb l-ghollieq u tah mandat biex ikun hu l-medjatur bejn Alla u l-Fargħun biex johroġ il-poplu mill-art tal-Eġittu u ġablu l-iskuži u qallu:

"Min jien biex immur quddiem il-Fargħun u nohroġ lil ulied Izreal mill-Eġittu?". "Jien ma nafx nitkellem intemem". "Jien għadni žghir". "Jien minieħ kapaċi" (Eż 3-10).

Iżda Alla meta jsejjahlek mhux se jħallik wahdek. U bħal ma' qal lil Mosè jghid lilek ukoll **"Jiena nkun miegħek"** (Eż 3-12). Alla jrid lilek biex jibghatek għand il-poplu tiegħu biex twassal il-messaġġ tal-bxara t-tajba. U inti lest li ċċaħhadlu din il karba li qed jagħmillek? Jekk trid tinheles mill-ġlieda li tkun qed thoss ġo fik bejn dak li trid int u dak li jrid Alla minnek kun lest li tilqa' bil-ferh u twarrab dak li bnejt u dak li hlomt u kkopera mas-sejha t'Alla. Is-sejha hija sfida. Sfida sabiħa u kuraġġjuża li taf li mintieħ se timxi waħdek. Alla jkun miegħek u jħarsek fil-passi kollha li tagħmel. Naf li int m'intix kapaċi, imma Alla jagħmlek kapaċi li timxi t-triq kollha mlegħu.

Għalhekk kuraġġ u lftaħ qalbek berah għas-sejha t'Alla. Alla qed issejjahlek X'se twieġeh? •



L-EZORĊIŻMU

MEZZ TA' EVANĠELIZZAZZJONI

L-eżorċiżmu mhux biss jagħmel ġid u jagħti helsien lill-persuna posseduta, imma ħafna drabi tkun esperjenza li tagħmel ħafna ġid ukoll lill-familjari jew ħbieb li jkunu ressq lill-persuna posseduta għand l-eżorċista. Dawn waqt il-proċess tal-eżorċiżmu, imissu b'idejhom stess realtà spiritwali li forsi qabel ftit ikunu konxji minnha. Għalhekk l-istess eżorċiżmu jsir għodda ta' evanġelizzazzjoni li tistimulak għall-konverżjoni, għat-talb, għall-impenn akbar fil-hajja tal-fidi, għall-hajja Kristjana aktar soda u vera.

Is-saċerdot Dun Giuseppe Capra, waqt laqgħa għas-saċerdoti, fakkar kif fil-passat, meta kien ikun hemm xi każ straordinarju ta' possessjoni, is-saċerdot kien jieħu l-okkażjoni biex jevanġelizza u jjistieden għall-konverżjoni. Jgħid hekk: **"San Gwann Bosco fl-1862 kiteb dwar każ ta' mara posseduta. Fil-kitba tiegħu isemmi ktieb ta' wiehed habib tiegħu Kapuċċin, Fra Carlo Filippo minn Poirino, bit-titlu: 'Il-potere delle tenebre'. Filwaqt li San Gwann Bosco kien qed jikkorreġi t-test ta' dan il-ktieb, ix-xitan xerred il-linka fuq il-karti miktuba. Dan l-episodju seħħ ġo Val della Torre fid-Djoces ta' Torino, fejn mara, li kienet taħdem ir-raba',**



Teresa Dosio, wara li sofriet saħta minn ħuha, kellha vessazzjoni mix-xitan. Sew jekk kienet tkun f'xi ambjent miftuħ u kemm f'ambjent magħluq, kienet tiġi milquta minn ġebel mix-ħuta lejha minn xi hadd li ma jidhirx. Kien hemm żmien li fih din il-mara spiċċat anki muta. Quddiem dawn il-fatti, hija, flimkien mal-familja tagħha u ħbieb ġrew lejn il-knisja biex iqerru, jitolbu w jersqu lejn il-Mulej, u fi żmien ġimgha ġiet meħlusa u reġghet bdiet titkellem".

Kultant huwa x-xitan innifsu li jevanġelizza bil-kliem li jkun qed jgħid waqt l-eżorċiżmu. Naturalment dan ma jagħmlux b'mod volontarju, imma involontarjament. Għalhekk kultant din insejħulha: **"il-katekeżi involontarja tax-xitan"**. L-espressionijiet tiegħu huma sempliċi, u ħafna drabi ripetittivi, imma li direttament jew indirettament jikkonfermaw il-verità tal-fidi nisranija tagħna.

Huma ħafna d-drabi, pereżempju, li x-xitan jafferma huwa stess, b'mod ċar ħafna, li x-xogħol prinċipali tiegħu mal-bniedem mhux

il-possessjoni, imma t-tentazzjoni. Darba, fil-mument li fir-Ritwal Ruman jiġi definit bħala 'malorum radix, fomes vitiorum, seductor hominum, proditor gentium', cioè 'għerq tal-ħażen kollu, għajn tal-vizzji, ingannatur tal-bnedmin u tal-popli', ix-xitan jiġbor fil-qosor u b'mod ċar u kategoriku l-ħidma tiegħu: 'id-dover tagħna hu t-tentazzjoni, dejjem, lil kulhadd, kullimkien. Xi whud jaqgħu fix-xibka tagħna u xi whud jaqgħu għal dejjem'. Waqt eżorċiżmu iehor jgħid: 'Hu (Alla) irid erwieh ħielsa u qaddisa, jiena rrid erwieh ilsiera u skjavi'.

Riġward il-qawwa tat-talb, darba, waqt il-kliem tal-quddies: **"Qaddis, qaddis, qaddis, il-Mulej Alla tal-eżerċiti"**, li jingħad ukoll waqt it-tieni eżorċiżmu, ix-xitan kien kostrett li jgħid: **"jekk intom tghixu għarkobbtejkom quddiem dan Alla u tkantaw it-tifhir tiegħu, kif jagħmlu l-anġll, ahna ma jkollniex il-poter li intom stess kultant tagħtuna fuqkom"**.

Karatteristika komuni ħafna waqt l-eżorċiżmu hija l-manifestazzjoni taż-zuppervja tiegħu. Tant hu hekk li darba x-xitan stess qal: **"is-zuppervja tiegħi hi l-qawwa tiegħi u d dannazzjoni tiegħi"**.



IL-LIĠI TAL-KERA FL-AĦĦAR WASLET! (2)

Kif ktibt fl-aħħar artiklu, billi l-liġi riedet li l-kuntratt tal-kirja jkun mifrux u popolari, sa qabel l-aħħar emendi, ma kienx hemm rekwiżit li l-kuntratt ta' kera jkun bil-miktub. Kuntratt verbali kien validu ukoll. Dan huwa mod kif il-liġi tagħti aktar poter lin-nies. Tagħti lill-poplu s-saħħa li jikkuntratta bl-aktar mod sempliċi u kif l-aħjar jafu hu minngħajr ma jeħtiegħu l-formalità u l-kumplikazzjoni tal-kitba.

Naturalment matul iż-żmien din is-sitwazzjoni waslet għal diversi problemi u dubji. Mhux l-ewwel darba li jkollok kawża ta' kirja fejn is-sid jeċċepixxi l-eżistenza per se tal-kirja jew inkella l-eżistenza ta' ċerti kondizzjonijiet maqbula, apparti eċċezzjonijiet oħra fil-mertu. Dan kollu huwa riżultat tal-fatt li peress li ma kienx hemm rekwiżit ta' kitba għall-validità tal-kuntratt ta' kirja tispjōōa f'sitwazzjoni fejn parti tghid haġa u l-oħra tghid oħra. Fid-dawl ta' din is-sitwazzjoni u tal-fatt li illum il-maġġoranza tan-nies kapaċi jiktbu u jaqraw, l-emendi ħarsu 'l quddiem u qalbu s-sitwazzjoni ta' taħt fuq.

Bl-emendi li dahlu fis-seħħ f'Jannar 2010 tlaqna minn sitwazzjoni fejn kirja kienet tista' ssir bil-fomm b'mod validu għal sitwazzjoni li jekk il-kirja illum ma tkunx bil-forma miktuba din tkun invalida u nulla. Fil-fatt l-artikolu 1531A jirrikiedi b'mod tassattiv li l-kuntratt ta' kirja ta' fond residenzjali u dak kummerċjali li sar wara l-1 ta' Jannar 2010 għandu

jkun bil-kitba, fin-nuqqas dan ikun null. Il-liġi hija ċara u tapplika għall-kuntratti li jsiru wara l-1 ta' Jannar. Dawk il-kuntratti li jkunu fis-seħħ mhux se jiġu affetwati b'din l-emenda u jibqgħu validi.


L-artiklu li emenda din il-formalità ma waqafx hemm, u apparti li poġġa obbligu ta li l-kuntratt għandu jkun bil-forma miktuba stabilixxa wkoll ċerti rekwiżiti li għandhom jgħid li fil-kuntratt. Fin-nuqqas li jgħid dawn ir-rekwiżiti l-kuntratt jkun invalidu u null. Biex wiehed japprezza kemm hija revoluzzjonarja din l-emenda, qabel il-kuntratt ta' kirja kien validu li jsir bil-fomm u ebda kondizzjoni ma kienet rikjesta mill-liġi nkluz li taqbel kemm hija twila l-kirja ma kienx essenzjali għax il-liġi kienet tali li f'każ ma kienx hemm qbil fuq it-terminu kienet awtomatikament tapplika bhala terminu tal-kirja ż-żmien tal-hlas tal-kera, cioè tara jekk eżempju l-hlas isir fix-xahar, kull sitt xhur jew sena.

Bl-emendi (apparti li l-kuntratt irid ikun bil-kitba) jekk thalli wiehed mill-hames kundizzjonijiet barra dik il-kirja qisa' ma tiswa' xejn u tkun nulla. Dawn il-kundizzjonijiet jikkonsistu fl-inkluzjoni ta':

- deskrizzjoni tal-proprjetà mertu tal-kirja,
- qbil ċar għall-użu ta' dik il-proprjetà mertu tal-kirja,
- il-perjodu jew terminu li għalih il-proprjetà se tkun mikrija,
- irid jiġi nkuż ukoll jekk il-kirja inkwistjoni so tkun estiza fl-aħħar tagħha u
- l-ammont ta' kera li se jiġi mħallas u kif din il-kirja se tiġi mħallsa.

Uhud minn dawn ir-rekwiżiti se jkunu kontroversjali u se jagħtu lok għal hafna interpretazzjonijiet.

Fl-artikolu li jmiss Inkompil bl-apprezzament tiegħi dwar l-emendi tal-liġi tal-kera. •



F'DAN IŻ-ŻMIEN QADDIS...

F'dan iż-żmien qaddis tas-sena
Ghandna hafna drawwiet sbieh
Li jaghżluna minn ġnus ohra:
Tas-smewwiet dawn il-muftieh!

Niesna ssum u qatigh titlob
Tul il-ġranet tar-Randan
Erbghin jum ta' penitenza –
Ghalhekk jiġi żmien bhal dan!

Gharkubbejha tirrifletti
Minn kemm ghadda tbatijiet
U fit-Triq tas-Salib tilmah
Kristu fl-istazzjonijiet.

Tmur ukoll ghall-Eżerċizzi
Sabiex tisma' l-Kelma t'Alla
Ghalkemm Kriġtu bata w sofra
Tal-Kbarat il-pjan kien falla...

Taghmel l-almu sabiex thaffef
Lejn il-knisja tal-parroċċa
Ghall-funzjonijiet mill-isbah
Mal-familja bhal qaçoċċa.

B'devazzjoni wkoll tingabar
Fil-ġurnata tad-Duluri
U fil-knisja b'damask vjola
Qima w ghożża lilha turi.

I teġġ imbaghad Hamis ix-Xirka
Lis-Sepulkru naghmlu żjara;
Min bl-imhatra jaghmlu l-isbah
Tassew dehra jkun fl-h x'tara!

Żgur li l-qofol ta' dan kollu
Hi bla dubju l-Ġimgħa Mqaddsa;
Kriġtu bata, mlet, l-rxoxta,
Bla ma qies kulur jew razza.

Bil-gżuż ghadha n-nies tiffolla
Sabiex tara l-purċissjoni
Li fil-Ġimgħa l-Kbira toħroġ
Wara tal-knisja l-funzjoni!

U jekk ma' triqatna tiġri
Tara hafna mill-wirjiet
Ta' statwetti illi jdommu
Tal-Passjoni il-ġrajjet.

Jalla daż-żmien qaddis jiġi
U jimliena bil-barkiet
Illi Kristu bil-Passjoni
Tiegħu lilna għamel ulied.



Wahda mara nzertat qed tagħmel ix-xirja f' Supermarket, meta nnutat il-kaxxiera tagħti xi flus lura lil tifel ċkejken. Ma kellux aktar

minn 8 jew 9 snin. Semgħet il-kaxxiera tgħidlu: **“Jiddispjaċini, imma m’ghandekx flus bizzejjed biex tixtri din il-pupa”**. It-tifel dar lejn nanntu li kienet hdejh u staqsija: **“Żgur li m’ghandix flus bizzejjed?”** Nanntu, bil-hlewwa kollha wegħbitu: **“Le, m’ghandekx bizzejjed għal din il-pupa”**. Qaltlu biex jibqa’ jistenniha ħames minuti hemm sakemm tmur tara ssibx wahda orħos. U telqet.

Sadattant, it-tifel baqa’ jzomm il-pupa f’idejh. Il-mara resqet bil-kwiet hdejh u staqsietu għal min kienet il-pupa. Qallilha: **“Din hija l-pupa li ohti xtaqet hafna li tircievi bhala rigal tal-Milied. Kienet żgura li Santa Klawns kien se jgħibielha”**. Il-mara qaltlu biex ma jinkwetax għax forsi Santa Klawns jiddeċiedi li jgħibielha. **“Le”** kien pront qalilha. Santa Klawns ma jstax iġibielha l-pupa fejn hi bħalissa. Irrid nagħti l-pupa lill-mummy biex tohodhjelha hi meta titlaq hi wkoll’. Ghajnejn it-tifel kienu mdemmgħin meta komplja: **“Ohti telqet biex tmur hdejn il-Bambin. Id-daddy qalli li ommi se tara lill-Bambin dalwaqt u tkun tista’ tiehu l-pupa magħha biex tagħtiha lil ohti...”**

Dak il-hin qalb il-mara kważi waqfet għal kollox. It-tifel refa’ ghajnejh lejha u qalilha: **“Għidtlu lid-daddy biex ma jhallix lil mummy titlaq qabel ma nasal lura mix-xirja”**. Dak il-hin, it-tifel wera ritratt sabiħ tiegħu nnifsu lil dik il-mara. Kien qed jidhaq. Imbagħad qalilha: **“Irrid lill-mummy tiehu magħha dan ir-ritratt tiegħi biex ma tinsinx”** U žied: **“Kem m nixtieq li l-mummy ma kellhlex bżonn titlaq u thallni warajha, imma d-daddy qalli li jkollha tmur biex togħhod ma’ ohti”**. Imbagħad, reġa’ ta harsa mdejqa lejn il-pupa li kien għad kellu f’idejh u ghannaqha miegħu.

Malajr malajr, il-mara daħħlet idejha fil-portmoni li kien fil-basket, hadet xi haġa tal-flus minnu, u bil-kwiet u minghajr ma ħallietu jinduna b'xejn, qaltlu: **"Min jaf kieku kellna nerġgħu niċċekkjaw forsi ghandek biżżejjed biex tixtri l-pupa."** **"OK"** qalilha: **"Kemx nixtieq li għandi biżżejjed"**. Il-mara poġġiet il-flus tagħha ma' tiegħu minghajr ma nduna u bdew jghoddu l-flus flimkien. **"Iva"**, għajjat bil-ferħ it-tifel. **"Mhux talli għandi biżżejjed, imma hemm ukoll xi haġa żejda. Grazzi Ġesù li tajtni flus biżżejjed"**.

It-tifel haress lejn il-mara u qalilha: **"Il-bierah qabel irqadt, tlabt hafna lil Ġesù biex jara li jkolli flus biżżejjed biex nixtri l-pupa, ħalli l-mummy tkun tista' twassalha lil oħti. Semgħani. Xtaqt ukoll li jkolli biżżejjed flus biex nixtri warda bajda għal mummy, imma ma tlabtux għax ma ridtx nitolbu żejjed. Imma Ġesù tani biżżejjed flus biex nixtri l-pupa u l-warda bajda. Il-mummy thobbu hafna l-ward abjad"**.



Dak il-hin il-mara rat lix-xwejha riesqa u warrbet minn hdejn it-tifel biex ma tagħtix fil-ghajn. Komplet bix-xirja tagħha b'qalbha mhawda għal dak li kellha tassisti għalih. Ma setgħetx tneħhi wiċċ l-imsejken tfajjel minn quddiem għajnejha. Imbagħad, dak il-hin ftakret f'artiklu li kienet qrat jumejn qabel fil-gazzetta, dwar raġel li kien xurban u daħal bit-truck tiegħu f'karrozza misjuqha minn mara żgħażuġha li magħha kellha tifla żgħira. It-tifla mietet mad-daqqa imma l-omm kienet tinsab f'qagħda kritika. Kienet f'koma li jidher li minnha ma setgħetx toħroġ. Tgħid din kienet il-familja ta' dan it-tifel ċkejken?

Jumejn wara l-laqqha mat tifel, il mara qrat fl-istess gazzetta li l-omm mietet ukoll. Dak il-hin ma setgħetx tirreżisti lilha nfisha milli tixtri bukkett ward abjad. Mill-ewwel baqgħet sejra lejn id-dar tal-familja tat-tifel fejn kien hemm il-ġisem mejjet tal-omm espost għal min ried imur jagħtiha l-ahhar

Dak il-hin il-mara rat lix-xwejha riesqa u warrbet minn hdejn it-tifel biex ma tagħtix fil-ghajn. Komplet bix-xirja tagħha b'qalbha mhawda għal dak li kellha tassisti għalih. Ma setgħetx tneħhi wiċċ l-imsejken tfajjel minn quddiem għajnejha. Imbagħad, dak il-hin ftakret f'artiklu li kienet qrat jumejn qabel fil-gazzetta, dwar raġel li kien xurban u daħal bit-truck tiegħu f'karrozza misjuqha minn mara żgħażuġha li magħha kellha tifla żgħira. It-tifla mietet mad-daqqa imma l-omm kienet tinsab f'qagħda kritika. Kienet f'koma li jidher li minnha ma setgħetx toħroġ. Tgħid din kienet il-familja ta' dan it-tifel ċkejken?

tislama. L-omm kienet fit-tebut u f'idejha kellha warda bajda, ir-ritratt tat tifel u l pupa.

Il-mara harġet minn dik d-dar b'qalbha mnikkta u bid-dmugħ f'għajnejha. Kienet mistagħġba bl-imħabba kbira li dan it-tifel ċkejken kellu għal ommu u għal oħtu. Kienet xbiha li minkojja li għadda ż-żmien, il-mara baqgħet tiftakarha.

X'hasra! F'sekonda, xufier xurban irnexxielu jkisser familja u seraq l-imħabba lejn tnejn min-nies minn qalb tifel ċkejken. •

SAN PAWL IL-POETA U L-GLOBALIZZAZZJONI (1)



L-Appostlu Pawlu huwa, wara Kristu, l-aktar figura fl-ewwel sekli tal-Kristjaneżmu li jintriga l-istudju tal-Bibbja u l-istoriċi. Hu maghruf

l-aktar mill-Ittri li kiteb, sors primarju dwar il-personalità u l-ħidma missjunarji tiegħu. Hu permezz tal-Ittri li ħalla l-akbar impatt fuq il-Kristjaneżmu. Hemm elementi fih li jissorprendu, nghidu ahna, il-fatt li rnexxielu jkun flessibbli mal-lingwaġġ Lhudi u mal-kultura Griega fl-istess ħin, jew kif kien appostlu għal-Lhud u għall-pagani fi żminijiet meta l-preġudizzji reliġjużi u s-saħħa tat-tradizzjoni kienu fl-aqwa tagħhom.

M'hemmx kunsens bejn l-istoriċi dwar meta dan Pawlu (bil-Lhudi 'Sawlu') twieled f'Tarsus (Atti tal-Appostli 22:3), fiċ-Ċiliċja fl-Asja Minuri (it-Turkija ta' Ilum), għalkemm jaqblu li l-aktar snin probabbli kienu s-snin 7 u 10 wara Kristu. Hu minhabba din il-probabbiltà storika li l-Papa Benedettu XVI iddikjara s-sena 2008 - 2009 bħala s-sena bi-millennarja (2000 sena) mit-twelid tal-Appostlu tal-Ġnus. Hi sena ta' aktar qari, riflessjonijiet, tagħlim u pubblikazzjonijiet fuq San Pawl. Għażilt li nikkummenta fil-qosor fuq ir-rabta tal-Maltin ma' San Pawl kif tidher fil-poeżiji ta' Dun Karm, Il-poeta nazzjonali (1871-1961), b'referenza ma' siltiet mill-Bibbja, l-aktar mal-Ittri ta' San Pawl.

SAN PAWL U L-POEŻIJA

San Pawl kien midhla tal-poeżija Griega, kif jidher minn episodju li nsibu fl-Atti tal-Appostli. Hu u JIrrakkonta ż-żjara ta' Pawlu fl-belt ta' Atene, San Luqa jemfasizza d-diskors ta' Pawlu lin-nies ta' din il-belt Griega maghrufa għall-kultura klassika. F'parti mid-diskors tiegħu (Atti 17:28), Pawlu jikkwota mill-poeżija Phaenomena ta' Aratus, poeta Grieg

antik ta' bejn ir-raba' u t-tielet seklu qabel Kristu. Pawlu jinqeda b'din il-poeżija biex jargumenta li r-reliġjon ta' Atene ma kinetx għajr idolatrija. Waqt li jikkundanna l-panteiżmu, jasserixxi li l-vera reliġjon qeghda fil-qima ta' Alla, sid il-ħajja u l-holqien. Din is-silta turina kemm San Pawl kien jaf tajjeb il-letteratura u l-filosofija Griega. Bix-xieraq, għalhekk, li San Pawl ikun imfakkar fil-poeżija Maltija, u preċiżament fil-poeżija ta' Dun Karm.

SAN PAWL U L-DUN KARM

Bejn l-1915 u l-1945, Dun Karm kiteb għoxrin poeżija dwar San Pawl u l-Maltin, u għabarhom kollha taħt l-isem *Il-X ta' Frar*, kif jidher fl-antoloġija ta' Oliver Friggieri (1980), *DUN KARM: Il-Poeżiji Miġbura*, pp 153-173. Bla ma nidhlu fil-mertu letterarju tagħhom, ngħidu biss li fihom hemm għażla ta':

Sitt sunetti petrarkjani, disgha poeżiji mibnija fuq kwatrin, u l-ħamsa l-oħra huma

- poeżija bi strofi sestini,
- wahda bil-vers maħlul,
- poeżija saffika,
- djalogu, u
- traduzzjoni mill-Ingliż ta' John Henry Newman – 20 b'kollox.

L-ispirazzjoni prinċipali ġejja mill-ġrajja tal-miġja ta' San Pawl f'Malta, iżda magħha jintrabtu żewġ temi oħrajn li għal Dun Karm kienu daqstant importanti:

- il-qlubija tal-Maltin fl-Assedju l-Kbir ta' l-1565 u
- l-identita' ta' Malta bħala nazzjon nisrani.

Bejn dawn it-tliet temi Dun Karm jara kontinwità storika u r-rieda soda tal-Maltin li ma jhallux lil Malta taqā' Isira taħt l-ebda forma ta' jasar. Għalhekk, it-tliet temi dwar San Pawl, il-Kristjaneżmu u n-Nazzjonalità marbutin flimkien jagħtuna poeżija epika f'għieħ l-istorja, ir-reliġjon u l-identità tal-Maltin. Hu interessanti ninnotaw kif il-hsibijiet reliġjużi f'dawn il-poeżiji jirriflettu t-tagħlim fuq San Pawl kif jidher fl-*Atti* u fl-*Ittri*. Għalhekk, din il-ġabra ta' poeżiji, barra mill-valur letterarju, għandha valur bibbliku Pawlin, kif se naraw. Bħač-čarezza, waqt li nirreferi għal siltiet mill-poeżiji, se ngħib id-data ta' meta nkitbet il-poeżija, skond il-pubblikazzjoni ta' Friggieri. •

“...Dun Karm jara kontinwità storika u r-rieda soda tal-Maltin li ma jhallux lil Malta taqā' Isira taħt l-ebda forma ta' jasar. Għalhekk, it-tliet temi dwar San Pawl, il-Kristjaneżmu u n-Nazzjonalità marbutin flimkien jagħtuna poeżija epika f'għieħ l-istorja, ir-reliġjon u l-identità tal-Maltin.”





IL-BOLOL TA' MALTA (20)

BOLOL DEFINITTIVI



L-ISTORJA TAL-INDUSTRIJA MALTIJA

Dan is-sett definittiv b'disinn ta' Frank Portelli jieh post l-ewwel sett deċimali defnltlv ll tnehha mill-bejgh fit-30 ta' Ottubru 1981. Is-sett il-ġdid li hareġ fil-31 ta' Ottubru 1981 juri l-hafna tipi ta' industrija ta' Malta, mill-bini tat-tempji megalitiċi u l-konstruzzjoni tal-bastimenti tal-injam sat-teknoloġiji sofistikati assoċjati mal-industriji moderni tal-baħar u tal-ajru. Setturi ohra juru ż-zminijiet tat-tkabbir tal-qoton, l-istampar tal-muniti, l-arti, is-sajd, l-agrikultura, it-thaffir tal-barrieri, it-tagħsir tal-gheneb, it-tiswija u l-bini tal-vapuri, l-enerġija, it-telekomunikazzjoni, l-industrija u t-thaffir għall-ilma. Kollha flimkien dawn juru s-sengħa versatili u l-milja ta' riżorsi inerenti ta' nazzjon hu u jhares lejn il-futur b'kuraġġ, determinazzjoni u hila.

BINI U TISWIJA TAL-VAPURI



Ftit wara l-wasla tal-Ordni ta' San Ġwann f'Malta, il-Kavallieri bnew bażi għat-tiswija u l-manutenzjoni tax-xwieni tagħhom. 300 sena wara, l-Ingliżi wżaw din l-istess bażi bhala tarzna navali fejn mill-1959 'il quddiem beda jsir xogħol kummerċjali. Il-Posta ta' Malta fid-29 ta' Jannar 1982 harġet erba' bolol, tat-3ċ, tat-8ċ, tat-13ċ u tas-27ċ, fuq disinn ta' Norbert Attard, li juru x-xogħol

li kien qed isir fit-tarzna ta' Malta.



IL-KURA TAL-ANZJANI

Il-popolazzjoni tad-dinja kull ma tmur qed tixjeh, anki fl-pajjiżi tat-tlelet dinja. Mill-1969 Malta ressqet din il-problema quddem Il-Ġnus Magħquda blex l-nghata lktar attenzjoni għall-kura tal-anzjani fil-komunità. Kien unur għalina meta l-Professur Anthony

Debono kien elett President tal-Assemblea Dinjija għall-Anzjani. Biex tfakkar din l-Assemblea, il-Posta harġet żewġ bolol tat-8ċ u tat-30ċ fuq disinn ta' Raymond Pitrè fis-16 ta' Marzu 1982.



EWROPA 1982

It-tema tal-bolol tal-Ewropa għal din is-sena kienet l-istorja. Għalhekk il-Posta fid-29 ta' April 1982 harġet żewġ bolol dwar avveniment storiku f'Malta fuq disinn ta' Frank Portelli. Il-bolla tat-8ċ turi meta l-Maltin fdew lill-pajjiż fl-1420 billi hallsu 30,000 fjin tad-deheb lil Don Gonsalvo Monroi. Dik tat-30ċ turi d-Dikjarazzjoni

tad-Drittijiet fl-1802 meta pajjiżna aċċetta l-hakma Ingliża f'Malta filwaqt li afferma d-dritt tal-libertajiet u d-drittijiet fundamentali. •

Jekk trid tirċievi 50 bolla differenti ta' Malta jew 100 bolla differenti ta' barra minn Malta, ibgħat 8 bolol ġodda tad-€0.19 fl-indirizz ta' hawn taht.

KOMPETIZZJONI BOLOL TA' MALTA

Kemm-il bolla fih is-sett definittiv il-ġdid tal-1981?

Il-premijiet se jingħataw ġentilment mill-MaltaPost p.l.c. It-tweġibiet għandhom jintbagħtu lili f'dan l-indirizz: **Kompetizzjoni Bolol ta' Malta, 11, Triq il-Gladjoli, San Ġwann SGN 1370.**


Ir-rebbieha tal-kompetizzjoni jithabbru fil-harġa li jmiss.



dawlFrangiskan

LEHEN IL-KAPUČČINI MALTIN

Rivista ta' kull xahar bil-kulur bi 32 paġna



ĠEDDED L-ABBONAMENT TIEGHEK GHAS-SENA 2010

IVA NIXTIEQ (immarka fejn jghodd ghalik)

- Inġedded l-Abbonament tiegħi
- Nibda nirċievi dawlFrangiskan għall-ewwel darba

Isem

Indirizz

Post Code Ammont €



Meta gġedded l-abbonament €9.32 jew taghmel offerta:

- Tiżgura li f'darek jasallek dawlFrangiskan kull xahar tas-sena...
- Tagħti ċans lilek innifsek tiltaqa' ma' Ahbar ta' fejda li ddawlek u sserrhek...
- Inti stess ikollok sehem fil-hidma missjunarja mal-Kapuċċini Maltin fil-Kenja u f'Kuba...
- Bi flusek tgħin biex dawlFrangiskan jitfi d-dlam u bil-Kelma t'Alla jinzerghu l-Paċi u l-Ġid.

IVA NIXTIEQ (immarka fejn jghodd ghalik)

- Nagħti Abbonament rigal lil:

Isem

Indirizz

Post Code Ammont €

Donatur (isem u kunjom)



GRAZZI

Jekk diġà hallast għas-sena 2010 jew jekk fil-ġenerożita tiegħek għamilt xi offerta injorah dan l-avviż.

IVA NIXTIEQ (immarka fejn jghodd ghalik)

- Nagħmel offerta ġeneruża

Isem

Indirizz

Post Code Ammont €



Indirizza l-offerta tiegħek b'ċekk/ Postal Order lil:
Amministratur dawlFrangiskan Kuġvent tal-Frangiskani Kapuċċini Trlq l-Isqof F.X Fenech Floriana FRN1211

ROKNA GHAT-TFAL

Tfal, din hi rokna għalikom.
Sibu l-kliem mitlufin.

Mill-Apokalissi

ASER	LVANT
BENJAMIN	MANASSI
BOJOD	NEFTALI
ĠBIN	PALM
ĠENS	RUBEN
GUŽEPPI	SALVAZZJONI
GAD	SINJUR
ISSAKAR	TAHBIT
KENN	TRIBU
LEVI	ŽEBULUN


B X I N O J Z Z A V L A S
V E Ġ E N S W I S K A R N
T M N U G A S H P I V E L
A S E J Ž S M W V A B O J
H I L C A E Ž E B U L U N
B Z S K V M X P R M O M E
I H A N E T I W A G S V F
T R I B U S N N T I M I T
Z S D R S C H A N I B Ġ A
F A C A Ž W S J V R H O L
G P N N E K U A F L C Z I
X A R I B R V D O J O B P
M W R E S A I P P E Ž U Ġ

Ir-rebbieh jingħata ktieb sabiħ. Dan jittella' bix-xorti mit-twegibiet tajba li jaslulna mhux aktar tard mill-ħmistax tax-xahar.

Indirizzaw it-twegiba tagħkom hekk:
**ROKNA GHAT-TFAL, Dawl Franġiskan,
Kunvent tal-Kapuċċini Floriana FRN 1211.**

Ir-rebbieh/a ta' Jannar 2010 jithabbar
fil-harġa li jmiss

TISLIBA - 95



1. X'bagħtet lis-sidien. (Tob 2,12) (5)
2. Bħal din f'nofs mergha. (Mik 2,12) (6)
3. Tghidx x'għamilt! (Sir 5,4) (5)
4. Ta' liema żmien trid tkun l-offerta. (Lev 2,14) (5)
5. Imna, ..., lswi. (1 Kron 7,30) (4)
6. Bħal dan li jinxf. (1 Pt 1,24) (5)
7. Jaqa' f'... min silfu. (Prov 22,7) (5)
8. Popli, ġnus u dawn. (Dan 3,4) (5)
9. Jingħat dan mhux tal-hobż. (Għam 8,11) (3)
10. Inti wahdek hekk? (Lq 24,18) (7)
11. u 12. Min ma jridx... ma jkolx. (2 Tess 3,10) (6)
13. Bejn Sorgha u hawn. (Imħ 16,31) (6)
14. Twajba, ta' hniena, ahfru. (Efes 4,32) (5)
15. M'hemm sliem għal bniedem hekk. (Hab 2,5) (8)
16. Jekk hu sewwa aġħtuhuli. (Żak 11,12) (5)
17. Hekk hu tal-ħtija. (Atti 3,15) (5)
18. Belt li tahbat qrib Kus. (Ġdt 7,18) (7)
19. Ġesù raddha wara għajta kbira. (Mt 27,50) (4)
20. U... in-nar lill-bibien. (Mak 1,8) (3)
21. Hu Abraham. (Ġoż 24,2) (5)
22. Aġħmlu hekk lill-iġustizzji. (Is 1,17) (5)

RIŻULTAT TAT-TISLIBA TA' JANNAR 2010:

1. Ajkla; 2. Hittin; 3. Inbid; 4. Soħor; 5. Tfal; 6. Sapun;
7. Jsinn; 8. Offra; 9. Lot; 10. Ihallsu; 11. u 12. Infern;
13. Romblu; 14. Xabla; 15. Anqas; 16. Timxu; 17. Hdura;
18. Attenù; 19. Tajn; 20. Mod; 21. Lejja; 22. Xalar.

Ir-rebbieh jingħata ktieb sabiħ. Dan jittella' bix-xorti mit-tislibiet tajba li jaslul mhux aktar tard mill-ħmistax tax-xahar. Ibagħtu s-soluzzjoni tagħkom f'dan l-indirizz: **Tisliba Dawl Franġiskan, Kunvent tal-Kapuċċini, Floriana - FRN 1211**

Ir-rebbieh/a ta' Jannar 2010 jithabbar
fil-harġa li jmiss



Q.T. BENEDITTU XVI DWAR QADDISIN, MARTRI U PERSUNI TWAJBA LI TAW XHIEDA FI HDAN IL-KNISJA KATTOLIKA SA MILL-BIDU TAGHHA

In-Nisa ma abbandunawx lil Ġesù

Għal din il-Katekezi il-Q.T. Benedittu XVI għażel is-sehem tan-nisa fl-istorja tal-Knisja u beda biex iffakkarna li Ġesù għażel tnax-il raġel biex ikunu l-missirijiet ta' Izrael il-ġdid u biex ikunu miegħu halli jxandru l-messaġġ, imma fost id-dixxipli tiegħu għażel bosta nisa... u huma kellhom sehem kbir u attiv fil-missjoni ta' Ġesù. Il-Papa jgħidilna li fl-ewwel post kien hemm Marija, li bil-fidi kbira tagħha u l-mod matern li bih hadet hsieb Binha, hadmet b'mod uniku għas-salvazzjoni tagħna. Hi saret waħda mid-dixxipli ta' binha u għaldaqstant imxiet warajh anki sa taht is-Salib fejn irċeviet il-missjoni li tkun omm id-dixxipli tiegħu kollha sa tmiem iż-żminijiet.

Wara li l-Papa għadda biex isemmi bosta nisa li jissemmew fl-Evangelju, fosthom lil Susanna u lil hut Lazzru: Martha u Marija, jgħidilna ċar u tond li n-nisa m'għamlux bħat-Tnax li telquh matul il-Passjoni tiegħu. Fost dawn tispikka Marija Madalena li kienet l-ewwel xhud tal-Qawmien tiegħu mill-lmwiet... u habbret dan lill-ohrajn. Hawnhekk il-Papa jfakkarna fi kliem San Tumas Akkinu li jistqarr li Marija Madalena kienet... **"I Appostlu tal Appostli."**

Minn hawn il-Papa jtkellem dwar l-ewwel komunitajiet Nsara fejn jghid li l-preżenza tan-nisa qatt ma kienet meqjusa li tiġi fit-tieni post. Fil-fatt jikkwota lil San Pawl li jibda mill-prinċipju fundamentali li: **"fost l-imghammdin ma kienx hemm aktar Lhudi jew Grieg, ma kienx hemm aktar min hu skjav jew hieles, ma kienx hemm aktar raġel jew mara."** Anzi l-Papa jfakkarna li aktar 'l quddiem l-Appostlu tal-Ġnus jghid li kienet haġa normali li fil-komunitajiet Nsara kien hemm nisa li jipprofetizzaw, fi kliem iehor nisa li jtkellmu, bil-qawwa tal-Ispirtu s-Santu għall-edifikazzjoni, għat-tagħlim tal-komunità.

Għaldaqstant il-Papa jqis li d-dikjarazzjoni sussegwenti ta' San Pawl: 'li n-nisa għandhom joqogħdu bi kwiethom fil-knejjes' għandha tiġi meqjusa mhix assoluta anzi..., skont il-Papa, **"il-problema... tar-relazzjoni bejn dawn iż-żewġ hjiel, li jidhru kontradittorji, għandha tithalla għall-istudjuzi."**

Il-Papa Benedittu XVI iħoss li l-istorja tal-Kristjaneżmu klenet tl'vlluppa b'mod dfferentl Il ma kienx għas-sehem tan-nisa u fakkar kif Ġwanni Pawlu II kiteb: **"Il-Knisja tiringrazzja għal kull u lil kull mara... għall-manifestazzjonijiet tal-ġenju femminili."**

Il-Papa għalaq din il-Katekezi hekk: **"Ahna naqblu ma' dan l-apprezzament billi niringrazzjaw lill-Mulej ghax hu jmexxi l-Knisja tiegħu, generazzjoni wara ohra, billi bla ebda diskriminazzjoni juza rġiel u nisa li jafu jagħmlu użu tajjeb mill-fidi tagħhom, fidi li tagħti l-frott... għall-ġid tal-ġisem kollu tal-Knisja."** •



Għin lill-Knisja u lill-Ordni Franġiskan Kapuċċin fil-Kenja billi tagħmel... **BOROŻ TA' STUDJU**

BORŻA TA' STUDJU hija offerta ġeneruża ta' €580 li tmur għall-ispejjeż tas-seminaristi Kenjani tagħna kollha li qegħdin ihejju lilhom infushom biex isiru reliġjużi u saċerdoti Kapuċċini.

Din tista' tinghata jew minn persuna wahda jew minn diversi benefatturi li jinghaqdu flimkien. Tista' tinghata anki ftit ftit.

Min jagħmel din l-offerta jkollu sehem kbir fil-ħajja reliġjuża u saċerdotali tal-Kapuċċini Kenjani.

Għal aktar tagħrif Ikkuntattja lil:
P. Crispin Tabone OFM Cap,
Segretarju tal-Missjoni, Uffiċċju
Missjoni Kapuċċini, Floriana

Tel: 2123 3874, 2123 4949,
2122 5525.